


കേരളപാഠാവലി

മലയാളം

ഭാഗം - 1

സ്റ്റാൻഡേർഡ് IV



കേരളസർക്കാർ
പൊതുവിദ്യാഭ്യാസവകുപ്പ്

തയ്യാറാക്കിയത്

സംസ്ഥാന വിദ്യാഭ്യാസ ഗവേഷണ പരിശീലന സമിതി (SCERT) കേരളം

2025

ദേശീയഗാനം

ജനഗണമന അധിനായക ജയഹേ
ഭാരത ഭാഗ്യവിധാതാ,
പഞ്ചാബസിന്ധു ഗുജറാത്ത മറാഠാ
ദ്രാവിഡ ഉത്കല ബംഗാ,
വിന്ധ്യഹിമാചല യമുനാഗംഗാ,
ഉച്ഛല ജലധിതരംഗാ,
തവശുഭനാമേ ജാഗേ,
തവശുഭ ആശിഷ മാഗേ,
ഗാഹേ തവ ജയഗാഥാ
ജനഗണമംഗലദായക ജയഹേ
ഭാരത ഭാഗ്യവിധാതാ
ജയഹേ, ജയഹേ, ജയഹേ,
ജയ ജയ ജയ ജയഹേ !

പ്രതിജ്ഞ

ഇന്ത്യ എന്റെ രാജ്യമാണ്. എല്ലാ ഇന്ത്യക്കാരും എന്റെ സഹോദരീ സഹോദരന്മാരാണ്.

ഞാൻ എന്റെ രാജ്യത്തെ സ്നേഹിക്കുന്നു; സമ്പൂർണ്ണവും വൈവിധ്യ പൂർണ്ണവുമായ അതിന്റെ പാരമ്പര്യത്തിൽ ഞാൻ അഭിമാനംകൊള്ളുന്നു.

ഞാൻ എന്റെ മാതാപിതാക്കളെയും ഗുരുക്കന്മാരെയും മുതിർന്നവരെയും ബഹുമാനിക്കും.

ഞാൻ എന്റെ രാജ്യത്തിന്റെയും എന്റെ നാട്ടുകാരുടെയും ക്ഷേമത്തിനും ഐശ്വര്യത്തിനും വേണ്ടി പ്രയത്നിക്കും.

Prepared by :

State Council of Educational Research and Training (SCERT)

Poojappura, Thiruvananthapuram 695012, Kerala

Website : www.scertkerala.gov.in, e-mail : scertkerala@gmail.com

Phone : 0471 - 2341883, Fax : 0471 - 2341869

Typesetting and Layout : SCERT, First Edition : 2025

Printed at : KBPS, Kakkanad, Kochi-30

© Department of General Education, Government of Kerala



പ്രിയപ്പെട്ട കുട്ടുകാരേ,

നിറഞ്ഞ സന്തോഷത്തോടെയും
അഭിമാനത്തോടെയും പുതിയ
മലയാള പാഠപുസ്തകം കുട്ടുകാർക്ക്
സമർപ്പിക്കുന്നു.

വായിച്ചുറസിക്കാനും
ഭാഷയുടെ വിസ്തൃതം നുകരാനും
വഴിതുറക്കുന്ന കഥകളും കവിതകളും
മറ്റുമാണ് ഇതിലുള്ളത്.

അറിഞ്ഞും പങ്കുവെച്ചും
കൂട്ടായ അനുഭവങ്ങളിലൂടെ
അറിവു നിർമ്മിക്കാൻ
ഈ പാഠപുസ്തകം സഹായിക്കും.

അതിലൂടെ
പുതിയ ചിന്തയുടെ ചന്തവും
ഭാഷയുടെ മധുരവും കൈവശമാക്കാൻ
ഓരോരുത്തർക്കും സാധിക്കട്ടെ.

സ്നേഹത്തോടെ,

ഡോ. ആർ. കെ. ജയപ്രകാശ്
ഡയറക്ടർ
എസ്.സി.ഇ.ആർ.ടി. കേരളം

പാഠപുസ്തക രചന ശില്പശാലയിൽ പങ്കെടുത്തവർ

ഡോ. ഗംഗാധരൻ എം. വി.

റിട്ട. സീനിയർ ലക്ചറർ,
ഡയറ്റ്, കാസർഗോഡ്

രാജൻ എം. വി.

റിട്ട. പ്രൈമറി ഹെഡ്മാസ്റ്റർ,
അർഘ്യം, എരവിമംഗലം,
മലപ്പുറം

ബിന്ദു എസ്.

ലക്ചറർ, ഡയറ്റ്,
മലപ്പുറം

അച്ചുതാനന്ദ ജിനേഷ് എൽ. വി.

ജി എൽ പി സ്കൂൾ
കുന്നക്കാവ്,
മലപ്പുറം

ശാലിനി തങ്കച്ചൻ

ഗവ. എൽ പി സ്കൂൾ
മുണ്ടക്കൈ, വയനാട്

അജോയ് ശങ്കർ ബി.

ബി ആർ സി ട്രെയിനർ,
ഷൊർണൂർ,
പാലക്കാട്

രാമൻകുട്ടി വി.

റിട്ട. പ്രൈമറി ഹെഡ്മാസ്റ്റർ,
വടക്കേടത്ത്, വെള്ളിനേഴി, പാലക്കാട്

കൃഷ്ണദാസ് എം.

റിട്ട. പ്രൈമറി ഹെഡ്മാസ്റ്റർ,
മുത്തക്കണ്ണി, കാരാക്കുറുശ്ശി, പാലക്കാട്

ശ്രീരഞ്ജു ജി.

ഗവ. ഹൈസ്കൂൾ, കോഴഞ്ചേരി
പത്തനംതിട്ട

ശ്രീനേഷ് പി.

പനങ്ങാട് നോർത്ത്
എ യു പി സ്കൂൾ, കോഴിക്കോട്

അപർണ എ. കെ.

ഗവ. ഹയർസെക്കണ്ടറി സ്കൂൾ
കുഞ്ഞോം, വയനാട്

രജിത രാജ് ആർ.

ഗവ. ടൗൺ യു പി സ്കൂൾ
ആറ്റിങ്ങൽ, തിരുവനന്തപുരം

സിജാരാണി ആർ. എസ്.

ജി എച്ച് എസ് എൽ പി സ്കൂൾ
പേരൂർക്കട, തിരുവനന്തപുരം

ചിത്രരചന

ശ്രീജ പള്ളം, അരുണ ആലഞ്ചേരി, സീമ സി. ആർ. പഞ്ചവർണം,
ഹിമ പി. ദാസ്, നിഷ രവീന്ദ്രൻ മഞ്ചേരി, ആനന്ദവല്ലി ടി. കെ, ജെയ്ൻ,
അനന്യ എസ്. സുഭാഷ് (വിദ്യാർഥിനി), ബിയാങ്ക ജെൻസൻ (വിദ്യാർഥിനി)

രൂപകല്പന ശ്രീലേഷ് കുമാർ

അക്കാദമിക് കോഡിനേറ്റർ

രാജേഷ് എസ്. വള്ളിക്കോട്

റിസർച്ച് ഓഫീസർ, എസ് സി ഇ ആർ ടി കേരളം

സംസ്ഥാന വിദ്യാഭ്യാസ ഗവേഷണ പരിശീലന സമിതി (SCERT)

വിദ്യാഭവൻ, പുജപ്പുര, തിരുവനന്തപുരം 695 012

ഉള്ളടക്കം

1. ചിറകുവിരിച്ച് 7-32

മണ്ണാങ്കുടയും കരിയിലയും 9-23

അരികെ അകലെ..... 24-32

2. ഇനിയും മുന്നോട്ട് 33-56

ചേർത്തുപിടിക്കാം 35-47

തോൽക്കാൻ മനസ്സില്ല 48-56

3. കാറ്റേ കടലേ..... 57-78

മാനത്തും താഴത്തും 59-68

അതിരും കതിരും..... 69-78



ഭാരതത്തിന്റെ ഭരണഘടന

ആമുഖം

ഭാരതത്തിലെ ജനങ്ങളായ നാം ഭാരതത്തെ ഒരു 'പ്രമാധികാര സ്ഥിതിസമത്വ മതേതര ജനാധിപത്യ റിപ്പബ്ലിക്കായി' സംവിധാനം ചെയ്യുവാനും അതിലെ പൗരന്മാർക്കെല്ലാം:

സാമൂഹ്യവും സാമ്പത്തികവും രാഷ്ട്രീയവും ആയ നീതിയും;

ചിന്തയ്ക്കും ആശയപ്രകടനത്തിനും വിശ്വാസത്തിനും മതനിഷേധം ആരാധനയ്ക്കും ഉള്ള സ്വാതന്ത്ര്യവും;

പദവിയിലും അവസരത്തിലും സമത്വവും;

സംപ്രാപ്തമാക്കുവാനും;

അവർക്കെല്ലാമിടയിൽ

വ്യക്തിയുടെ അന്തസ്സം 'രാഷ്ട്രത്തിന്റെ ഐക്യവും അഖണ്ഡതയും' ഉറപ്പുവരുത്തിക്കൊണ്ട് സാഹോദര്യം പുലർത്തുവാനും;

സൗഹൃദം തീരുമാനിച്ചിരിക്കയാൽ;

നമ്മുടെ ഭരണഘടനാനിർമ്മാണസഭയിൽ ഈ 1949 നവംബർ ഇരുപത്താറാം ദിവസം ഇതിനാൽ ഈ ഭരണഘടനയെ സ്വീകരിക്കുകയും നിയമമാക്കുകയും നമുക്കു തന്നെ പ്രദാനം ചെയ്യുകയും ചെയ്യുന്നു.

1. 1976 - ലെ ഭരണഘടന (നാല്പത്തിരണ്ടാം ഭേദഗതി) ആക്ട് 2-ാം വകുപ്പു പ്രകാരം "പ്രമാധികാര ജനാധിപത്യ റിപ്പബ്ലിക്" എന്നതിന് പകരം ചേർത്തത് (3.1.1977 മുതൽ പ്രാബല്യം).
2. മേല്പറഞ്ഞ ആക്ട് 2-ാം വകുപ്പു പ്രകാരം "രാഷ്ട്രത്തിന്റെ ഐക്യം" എന്നതിനു പകരം ചേർത്തത് (3.1.1977 മുതൽ പ്രാബല്യം).



1 ചിറകുവിരിച്ച്



ചിറകുള്ള ബസ്സ്

വിനോദയാത്രയ്ക്കു പോകുന്ന ബസ്സ്
ഒരു സാധാരണ ബസ്സല്ല.
ജനലുകളിലൂടെ പുറത്തേക്ക്
വീശിക്കൊണ്ടിരിക്കുന്ന തളിർക്കെയുകൾ,
അതിനിപ്പോൾ മുളച്ച
ചിറകുകളാണെന്നു തോന്നും.

(ചിറകുള്ള ബസ്സ്, വിഷ്ണുപ്രസാദ്)



- ബസ്സിന് ചിറകുമുളയ്ക്കുന്നുണ്ടല്ലോ, കവിതയിൽ. ഇതുകൊണ്ട് എന്താണ് ഉദ്ദേശിക്കുന്നത്?

മണ്ണാകട്ടയും കരിയിലയും

സകലയാത്രയുടെ എത്രയെത്ര കഥകളും കവിതകളുമുണ്ടെന്നോ!
യാത്രയിൽ പ്രതീക്ഷിച്ചതെല്ലാം ലഭിക്കണമെന്നില്ല.
ആഗ്രഹിക്കാത്ത പലതും ഉണ്ടായെന്നും വരാം.



മുന്നറിയിപ്പ്

കാഴ്ചകൾ കാണാൻ പോകുന്നവരേ
കാര്യം നമ്മൾ പറഞ്ഞേക്കാം.
കാണണമെന്നു വിചാരിക്കുന്നതു
കാണാൻ ചെന്നാൽക്കാണില്ല!



കടലുകൾ കാണാൻ പോയിട്ടീണാൻ
കണ്ടതു നീളെ തിരമാല!
കപ്പലു കാണാൻ പോയിട്ടീണാൻ
കണ്ടതു കുറ്റൻ മണിമേട!



കാടുകൾ കാണാൻ പോയിട്ടീണാൻ
കണ്ടതു നീളെ മരമല്ലോ!
കാണാൻ ചെന്നു വാരിക്കുഴി ഞാൻ
കണ്ടതു കുറ്റൻ കിണറല്ലോ!



കാഴ്ചകൾ കാണാൻ പോകുന്നവരേ
കാര്യം നമ്മൾ പറഞ്ഞേക്കാം.
കാണണമെന്നു വിചാരിക്കുന്നതു
കാണാൻ ചെന്നാൽ കാണില്ല!

(അക്കിത്തത്തിന്റെ കുട്ടിക്കവിതകൾ, അക്കിത്തം)

- കവിത താളത്തിൽ ചൊല്ലൂ.
- 'കാണണമെന്നു വിചാരിക്കുന്നതു
കാണാൻ ചെന്നാൽ കാണില്ല'
കവി ഇങ്ങനെ പറയാൻ കാരണമെന്താവും? ചിത്രംകൂടി പരിശോധിച്ചു
പറയൂ.
- കാഴ്ചകൾ കാണാൻ പോകുന്നവർക്ക് കവി നൽകുന്ന മുന്നറിയിപ്പുകൾ
എന്തൊക്കെയാണ്?

കുട്ടി യാത്രയ്ക്കൊരുങ്ങുകയാണ്.
എവിടേക്കാണ് യാത്ര?

വട്ടത്തിൽ ചവിട്ടുമ്പോൾ...



നിലാക്കടലിൽ അമ്പിളിത്തോണി തുഴഞ്ഞുതുഴഞ്ഞങ്ങനെ പോകുന്നത് സ്വപ്നം കാണാൻതന്നെ എന്തു രസമാണ്!

ചന്ദ്രനിലേക്കുള്ള സങ്കല്പയാത്രയാണ് പി.പി. രാമചന്ദ്രന്റെ 'സൈക്കിളു ചവിട്ടാൻ' എന്ന കവിത. ഒരു കുട്ടി ചന്ദ്രനിലേക്ക് പുറപ്പെട്ടു. എങ്ങനെ? മൈക്കിളുചേട്ടന്റെ സൈക്കിളിൽ!

മുമ്പ്- ഇത്രയൊന്നും വാഹനങ്ങളില്ലാതിരുന്ന കാലത്ത്- ആളുകൾ സൈക്കിൾ വാടകയ്ക്കു വാങ്ങിയാണ് സവാരി പോയിരുന്നത്.

മൈക്കിളുചേട്ടന്റെ കടയിൽ സൈക്കിൾ വാടകയ്ക്കു കിട്ടും. സൈക്കിളെടുക്കണം, യാത്രപോകണം. യാത്ര ചന്ദ്രനിലേക്കാണെന്നു പറഞ്ഞപ്പോൾ മൈക്കിളുചേട്ടൻ തടസ്സങ്ങൾ പലതും പറഞ്ഞു. പക്ഷേ, അതിനെല്ലാം കുട്ടി മറുവഴി കണ്ടിട്ടുണ്ട്. സൈക്കിളു കിട്ടിയാൽ മാത്രംമതി. അവസാനം മൈക്കിളുചേട്ടൻ സൈക്കിൾ കൊടുക്കുകതന്നെ ചെയ്തു.

അങ്ങുദൂരെ, ഈ ഭൂമിയിലേക്ക് വരാൻ ആരെങ്കിലും
കാത്തിരിക്കുന്നുണ്ടാവാമോ! നീലക്കുന്നുകളും തിരയൊടുങ്ങാത്ത
കടലുകളുമുള്ള, മരതകപ്പട്ടുടുത്ത ഭൂമി! ഇവിടെവന്ന്
സുന്ദരമായ കാഴ്ചകൾ കാണാൻ ആഗ്രഹിക്കുന്നവരുണ്ടാകില്ലേ!

സൈക്കിളിൽ ചന്ദ്രനിലേക്കു പോയ കുട്ടിയോടൊപ്പം
ഭൂമിയിലേക്കു വരുന്നതാരാവും? അതെല്ലാം കവിതയിലുണ്ട്.

ഒരു കാര്യം പറയാൻ മറന്നു; കവിതയ്ക്കൊപ്പം പുസ്തകത്തിൽ
നൽകിയിട്ടുള്ള ചിത്രങ്ങളെപ്പറ്റി. എന്തൊരു ചന്തമാണെന്നോ!

ആകാശയാത്രയ്ക്കിടയിലെ കാഴ്ചകളെല്ലാം നേരിട്ടു
കാണിച്ചുതരുന്നുണ്ട്, ആ ചിത്രങ്ങൾ.

ചാന്ദ്രയാത്രയ്ക്ക് നിങ്ങളും തയ്യാറായോ?
എങ്കിൽ പുറപ്പെട്ടോളൂ.





സൈക്കിളുചവിട്ടാൻ

'മൈക്കിളുചേട്ടാ
സൈക്കിളുവേണം.'
'എങ്ങാ മോനേ?'
'ചന്ദ്രനിലേക്ക്.'
'എന്തിനാ മോനേ?'
'നിലാവു കൊള്ളാൻ.'
'ബെല്ലില്ല മോനേ.'
'നാവുണ്ടുചേട്ടാ.'
'ബ്രേക്കില്ല മോനേ.'
'കാലുണ്ടു ചേട്ടാ.'
'ടയറില്ല മോനേ.'
'ചിറകുണ്ടു ചേട്ടാ.'

'എന്നാലെടുത്തോ.'
'പോയിവരാം, ടോ.'
വട്ടത്തിൽ ചവിട്ടുമ്പോൾ
നീളത്തിലോടി!
ടാറിട്ട റോട്ടിന്മേൽ
താളത്തിലോടി!
ആഞ്ഞു കുതിച്ചപ്പോ
തെങ്ങുമെക്കേറി!
അവിടന്നും ചവിട്ടി
ആകാശം കേറി!
അവിടൊരു മേഘത്തിൽ
ഒരു പയ്യനിരിക്കുന്നു!



'എന്തെ പയ്യൻ?'
 'പിടിവിട്ടു വീണു.'
 'പരിക്കെന്തു പറ്റി?'
 'കാലൊന്നുളുകി.'
 'ഇനിയെന്തു ചെയ്യും?'
 'എടുത്തിട്ടു പോണം.'
 'പിന്നിലിരുന്നോ.'
 'അങ്ങനെയാട്ടെ.'



'എന്തെ പേര്?'
 'ചന്തിരനെന്.'
 'എവിടെത്തെ ചന്ദ്രൻ?'
 'മാനത്തെ ചന്ദ്രൻ.'
 'എവിടെപ്പോണം?'
 'ഭൂമിപ്പോണം!'
 'എന്തിനു പോണം?'
 'സൈക്കിളുചവിട്ടാൻ!'

(പി.പി. രാമചന്ദ്രൻ)



- കവിത താളമിട്ടു ചൊല്ലൂ.
- നിലാവുകൊള്ളാൻ ഭൂമിയിലിരുന്നാൽപ്പോരേ? പിന്നെന്തിനാണ് കുട്ടി ചന്ദ്രനിലേക്കു പോകാൻ കൊതിക്കുന്നത്?
- മൈക്കിളുചേട്ടൻ മറ്റൊന്നൊക്കെ തടസ്സങ്ങൾ പറയാനാണ് സാധ്യത? കുട്ടിയുടെ മറുപടി എന്തായിരിക്കും? താളത്തിൽ പറയൂ.
- ഭൂമിയിലെത്തിയ ചന്ദ്രൻ സൈക്കിൾസവാരിയിൽ കണ്ട കാഴ്ചകളെന്തൊക്കെയാവും?

ചന്ദ്രനിലേക്ക് സൈക്കിളിൽപ്പോയി മടങ്ങിവന്നൊരു കുട്ടിയെപ്പോലെ,
പട്ടുസും ആകാശയാത്ര നടത്തിയിട്ടുണ്ട്. എങ്ങനെ?

ഹലോ... ഉറക്കപ്പാടു

"ഹിതുക!ഹിതുക..."


ഹായ്! എന്തു രസം ഇങ്ങനെ പറക്കാൻ!

ഹോ! അപ്പോഴേക്കും ദേ തുടങ്ങി പിടിച്ചുവലിക്കാൻ..."

ആദ്യമായി പറക്കുകയാണ്, പട്ടുസ്. ഈ പിടിവലി
അവനൊട്ടും പിടിക്കുന്നില്ല. അതിന്റെ നീരസം അവന്റെ മനസ്സിൽ
പതഞ്ഞുപൊങ്ങി.

"നന്നായിട്ടൊന്നു പറക്കാനും സമ്മതിക്കില്ലേ?
കഷ്ടംതന്നെ!"





അവൻ താഴേക്കുനോക്കി.

അതാ ദൂരെ, അങ്ങുതാഴെ ഒരു പൊട്ടുപോലെ.

പട്ടുസ് സൂക്ഷിച്ചുനോക്കി.

"ദേ, ആബിദക്കുട്ടി. ഹോ! ഇവളുടെ ഒരു കാര്യം."

ആബിദ, അവളാണ് പട്ടുസിനെ ഉണ്ടാക്കിയത്.

കത്രീകയെടുത്ത് വർണ്ണക്കടലാസുകൾ

മുറിക്കുമ്പോൾ അവൾ പറയുന്നുണ്ടായിരുന്നു:

"പട്ടുസേ, ഇത്താത്തയുടെ മുത്തല്ലേ, കരയല്ലേ...

ഒട്ടും വേദനിപ്പിക്കില്ല."

പച്ചീർക്കിൽ വളച്ച് ഒട്ടിക്കുമ്പോഴും അവൾ പറഞ്ഞു, "കരയല്ലേ."

പശതേച്ച് ചിറകുകൾ ഒട്ടിച്ചുചേർക്കുമ്പോൾ

അവന് വല്ലാതെ ഇക്കിളിയായി.

അവൻ കുതറിക്കൂടാണെന്ന് ചിരിച്ചുപോയി.

"പട്ടുസേ, വല്ലാതെ മുകളിലേക്കൊന്നും പോകല്ലേ;
കാറ്റിച്ച് ജലദോഷം പിടിക്കും.
രാത്രിയാവുമ്പോൾ വേഗം താഴേക്കു വരണം."
അവൾ പട്ടുസിനെ സാവധാനം പറത്തിത്തുടങ്ങി.

ആകാശത്തെത്തിയപ്പോൾ കഥയാകെ മാറി.
മാനത്തിനുണ്ടോ വല്ല അതിരും വരമ്പും!
നീണ്ടുപരന്നങ്ങനെ കിടക്കുകയല്ലേ.
പരന്നുരസിച്ചും കളിച്ചുചിരിച്ചും നേരംപോയത്
അവനറിഞ്ഞതേയില്ല.

കളിയുടെ ഹരത്തിൽ താഴത്തുള്ള ആബിദക്കുട്ടിയുടെ കാര്യംതന്നെ
അവൻ മറന്നമട്ടുണ്ട്.
പരുത്തിനെ തോൽപ്പിക്കാനുള്ള പന്തയപ്പറക്കലിന്റെ
ആവേശത്തിലാണ് പട്ടുസ്.

"ർർണീം... റ്റണീം... റ്ർറണീം... റ്റണീം..." നൂൽഫോണിടിച്ചു. അതെടുത്ത്
ചെവിയിൽ ചേർത്തു, അവൻ.





പരിഭ്രമം കലർന്ന സ്വരം. അങ്ങേയ്ക്കുതലയ്ക്കൽ ആബിദയാണ്.

"ഹലോ... പട്ടുസേ... കേൾക്കുന്നില്ലേ? ഹലോ...ഹലോ..."

"ആ... കേൾക്കാം ഇത്താത്താ."

പറക്കുന്നതിനിടയിൽ അവൻ വിളിച്ചുപറഞ്ഞു.

"നീയിതെവിടെയാ? ഇരുട്ടാവുന്നത് കാണുന്നില്ലേ.

വേഗം താഴോട്ടു വാ." അവളുടെ ശബ്ദം ഇടറി.

"കുറച്ചുകൂടി കഴിയട്ടെ; ഞാൻ വരാം.

എന്റെ നൂലിൽ പിടിച്ചിങ്ങനെ വലിക്കല്ലേ,

ഒന്നുവിടൂ... പ്ലീസ്, എന്റെ പുനാരത്താത്തയല്ലേ." അവൻ കെഞ്ചി.

"ഇല്ലില്ല, ഞാൻ പിടിവിട്ടാൽ നീയെങ്ങനെ താഴേക്കുവരും?

അവിടെ എപ്പോഴും തേരാപ്പാരാ വീശിയടിക്കുന്ന വികൃതിക്കാറ്റാ.

അതുനിന്നെ പറപറത്തി വല്ല കാട്ടിലോ മേട്ടിലോ കൊണ്ടുപോയിടും."

അവൾ വിടുന്ന മട്ടില്ല.

"ഞാനെങ്ങും പോവില്ല. പാറിപ്പാറി തളരുമ്പോൾ ഉറപ്പായും തിരിച്ചുവരും.

ഇത്ത ഒട്ടും പേടിക്കണ്ട."

"എന്നാലും നുല് മേലോട്ടിങ്ങനെ വലിക്കല്ലേ പട്ടുസേ, ആപത്താണത്."
"നീയെന്ന് ബേജാരാവാണ്ടിരിക്ക്. ഞാനല്ല പാറിപ്പറന്നു കളിച്ചിട്ട് വരാം."
പറക്കുന്നതിന്റെ ഉന്മാദത്തിലാണ് അവൻ.

"പട്ടുസേ, പ്ലീസ്... ഇനിയും മോളിലോട്ട് പോകല്ലേ."
ഇതിനിടയിൽ അതു സംഭവിച്ചു.

'ടക്'

ആബിദക്കുട്ടിയുടെ നിലവിളിയിൽ ആ ശബ്ദം മുങ്ങിപ്പോയി.
"അയ്യോ! പാവം, എന്റെ പട്ടുസ്!
അവനിനി എങ്ങനെ താഴെവരാനാ!"

നൂലു പൊട്ടിയതോടെ പട്ടുസ് എങ്ങോട്ടെന്നില്ലാതെ പറന്നുപൊങ്ങി.
"ഹായ്! നല്ല രസം."
ഇപ്പോഴവൻ അമ്പിളിയെ കൈനീട്ടിത്തൊടാം;
നക്ഷത്രങ്ങളോടൊപ്പം ഒളിച്ചുകളിക്കാം.

അതിനിടയിൽ പട്ടുസ് താഴേക്കൊന്നു നോക്കി.
കുരാക്കുരിരുട്ട്. അവൻ പേടിച്ചു വിറച്ചു.

"ഹലോ... ഇത്താ, ഹലോ..." പട്ടുസ്
നൂൽഫോണെടുത്ത് വിളിച്ചു.
"ഈ റൂട്ടിലേക്കുള്ള എല്ലാ
ലൈനുകളും ഇപ്പോൾ
തകരാറിലാണ്.
കുറച്ചു കഴിഞ്ഞ് വീണ്ടും
ശ്രമിക്കൂ."
"അയ്യോ! ഇനിയെന്തുചെയ്യും?"
അവൻ കരച്ചിലടക്കാനായില്ല.

"എന്തിനാ മോനേ
കരയുന്നത്?"
അമ്പിളിമാമൻ
ചേർത്തുപിടിച്ച് ചോദിച്ചു.
"എനിക്ക് ഇത്തയെ
കാണണം."





"എവിടെയാ
അവളുടെ
വീട്?"

അമ്പിളിമാമൻ

അവന്റെ കണ്ണീർ

തുടച്ചുകൊണ്ടു ചോദിച്ചു.

"എനിക്കറിയില്ല." തേങ്ങലിൽ അവന്റെ

ശബ്ദം മുറിഞ്ഞുപോയിരുന്നു.

"അറിയില്ലേ, ഇനിയിപ്പോൾ എന്തുചെയ്യാനാ!"

അമ്പിളിമാമൻ താടി ഉഴിഞ്ഞുകൊണ്ട് അല്പനേരം ചിന്തയിലാണ്ടു.
പിന്നെ ഒരൊറ്റ ഫോൺവിളിയാണ്.

"ഹലോ.. മേടക്കാറ്റല്ലേ? ഒരു സഹായം വേണല്ലോ."

"എന്താ വേണ്ടത്? പറയൂ." മുളിപ്പാട്ടു നിർത്തി മേടക്കാറ്റ് ചോദിച്ചു.

"ഈ പട്ടുസിനെ ആബിദക്കുട്ടിയുടെ അടുത്തെത്തിക്കണം. വേഗം വേണം."
അമ്പിളിമാമന്റെ സ്വരത്തിൽ വാത്സല്യം അലതല്ലുന്നുണ്ടായിരുന്നു.

"അതിന്, എവിടെയാ ആബിദക്കുട്ടിയുടെ വീട്?"

"ശ്ലോ..! ഇതാണിപ്പൊ നന്നായത്! നീയല്ലേ എല്ലായിടത്തും മുളിപ്പാട്ടും പാടി
കേറിയിറങ്ങാറുള്ളത്. നിനക്കറിയില്ലേ അവളുടെ വീട്? ഒന്നോർത്തുനോക്ക്."

എന്തോ പിടികിട്ടിയപോലെ മേടക്കാറ്റ് പട്ടുസിനെ വാരിയെടുത്തു,
അവനെ തോളത്തിരുത്തി സാവകാശം താഴോട്ട് പറന്നുപറന്നു പോയി.
കുളിരേറ്റുകൊണ്ടാവും, പട്ടുസിന് ആശ്വാസം തോന്നി.
മേടക്കാറ്റിന്റെ കാതിൽ അവനൊരു സ്വകാര്യം ചോദിച്ചു,

"എനിക്കൊരു പാട്ടുപാടിത്തരാമോ?"

"പിന്നെന്താ?" മേടക്കാറ്റ് പതിയെ ഒരു പാട്ടുമുളി.

ഒരു മണ്ണിൽ ജനിച്ചു നാം
ഒരു മഞ്ഞു പുതച്ചു നാം
ഒരു വെയിലു നുണഞ്ഞു നാം
ഒരു ഗാനം മുളി നാം.

പലവേഷം പലഭാഷ
പലനാടുകളെന്നാലും
ഒരുനൂലിൽ ചാഞ്ചാടും
പലവർണ്ണപ്പട്ടങ്ങൾ.

മധുരമുറുന്ന പാട്ട്, മഞ്ഞിന്റെ നനവ്,
കാറ്റിന്റെ കുളിര്.
പട്ടുസ് പതിയെ ഉറക്കത്തിലേക്കു വഴുതിവിണ്ണു.

മേടക്കാറ്റ്, ആബിദക്കുട്ടിയുടെ വീട്ടിലെ
ജനാലയിലൂടെ സാവധാനം അകത്തുകടന്നു.





നീലവിരിപ്പിട്ട പായയിൽ ഉറങ്ങുന്ന അവളുടെ അടുത്ത് പട്ടുസിനെ പതുക്കെക്കിടത്തി.

രണ്ടുപേരുടെയും കവിളിൽ ഉമ്മകൊടുത്ത് മേടക്കാറ് തിരികെപ്പറന്നു. പൂത്തുനിൽക്കുന്ന കൊന്നമരത്തിന്റെ മുകളിലൂടെ വർണ്ണപ്പട്ടങ്ങൾ പറക്കുന്നത് സ്വപ്നം കണ്ടു, പട്ടുസും ആബിദക്കുട്ടിയും.

'ഒരുനൂലിൽ ചാഞ്ചാടും
പലവർണ്ണപ്പട്ടങ്ങൾ.'

"ഹലോ... ആബിദക്കുട്ടിയും പട്ടുസുമല്ലേ? ഒന്നുറക്കപ്പാടൂ... ഞാനും കേൾക്കട്ടെ." അമ്പിളിമാമന്റെ ഫോൺ!

- പട്ടുസും ആബിദയും വളരെ സ്നേഹത്തിലാണ്. ഇതെങ്ങനെയാണ് കഥയിൽനിന്ന് മനസ്സിലായത്?
- എന്തൊക്കെ പുതിയ വാക്കുകളും പ്രയോഗങ്ങളുമാണ് കഥയിൽനിന്ന് കണ്ടെത്തിയത്?
- ഈ കഥയിൽ നിങ്ങൾക്ക് ആരെയാണ് കൂടുതൽ ഇഷ്ടപ്പെട്ടത്? എന്തുകൊണ്ട്?

പഠനച്ചെപ്പ്

പഠനത്തെളിവുകൾ (പോർട്ട്ഫോളിയോ)	
ഇനം	വിഭവം
 നോട്ടുപുസ്തകം	- കവിതയുടെ ആശയം (ചിറകുള്ള ബസ്സ്) - ആശയത്തിനിണങ്ങുന്ന വരികൾ, പഴഞ്ചൊല്ലിന്റെ ആശയം, കവിതയുടെ ആശയം, ചോണന്റെ കാഴ്ച-താരതമ്യക്കുറിപ്പ്. (മുന്നറിയിപ്പ്) - സംഭാഷണം, കവിതയുടെ ആശയം, പിരിച്ചെഴുത്ത്, ചേർത്തെഴുത്ത് (സൈക്കിളുചവിട്ടാൻ) - കണ്ടെത്തിയ ഭാഷാപ്രയോഗങ്ങൾ, സാങ്കല്പിക സംഭാഷണം, അമ്പിളിമാമനൊരു കത്ത്, (ഹലോ ഉറക്കപ്പാട്ടു)
 രചനാശേഖരം	- സ്വന്തം കവിത (മുന്നറിയിപ്പ്, സൈക്കിളുചവിട്ടാൻ) - ഡയറി (സൈക്കിളുചവിട്ടാൻ) - കത്ത് (ഹലോ, ഉറക്കപ്പാട്ടു)
 ഓഡിയോ	കവിത താളമിട്ടുചൊല്ലൽ, ഭാവാത്മകവായന

പ്രത്യേക അവതരണ സന്ദർഭങ്ങൾ	
ഇനം	വിഭവം
 പ്രഭാത സർഗ്ഗവേള	- ഭാവാത്മകവായന, കവിത താളമിട്ടുചൊല്ലൽ. - റോൾ പ്ലേ
 ബാലസഭ	- സ്വന്തം കവിത - റോൾ പ്ലേ
 ബാലമാസിക	അമ്പിളിമാമനൊരു കത്ത്
 നവമാധ്യമം	- ഭാവാത്മകവായന, ഡയറി, റോൾപ്ലേ - കവിത താളമിട്ടുചൊല്ലൽ.

യാത്ര അകലത്തുള്ളവയെ അരികിലെത്തിക്കും.
അത് കൗതുകം പകരും. എന്നാൽ യാത്രയിൽ കാത്തിരിപ്പിന്റെ
നോവും നൊമ്പരവുമുണ്ട്. എങ്ങനെ?

അരികെ അകലെ




കാത്തിരിപ്പ്

എന്മകനെത്തുപോൽ വാരാഞ്ഞു തോഴി! ചൊ-
ല്ലിന്നലെയിന്നേരം വന്നാനല്ലോ.
കാലികൾ കാണാഞ്ഞു കാട്ടിൽ നടക്കുമ്പോൾ
കാൽതന്നിൽ മുളളു തറച്ചില്ലല്ലീ!
കായ്ക്കളെക്കൊള്ളുവാൻ പാഴ്മരമേറീട്ടു
കാനനംതന്നിലേ വീണാനോതാൻ!
ചാലെത്തടുത്തു തെളിക്കുന്ന നേരത്തു
കാലികൾ കുത്തിക്കുതർന്നില്ലല്ലീ!
കാനനംതന്നിലെ നൽവഴി കാണാഞ്ഞു
ദീനനായ് നിന്നങ്ങുഴന്നാനോ താൻ!
സഞ്ചരിച്ചിടുമ്പോൾ വൻപുലിതന്നാലേ
വഞ്ചിതനായാനോ ചൊല്ലു തോഴി!

പിള്ളരുമായിപ്പിടിച്ചു കളിക്കുമ്പോൾ
അല്ലലായ് വീണു കിടന്നാനോ താൻ!
ചോരല്ലാമാരിച്ചമഞ്ഞുതുടങ്ങുന്നു
നീറുന്നിതുള്ളവും പിന്നെപ്പിന്നെ.

(കൃഷ്ണഗാഥ, ചെറുശ്ശേരി)

അല്ലൽ - ദുഃഖം
ഉഴലുക - ചുറ്റിത്തിരിയുക
കാനനം - കാട്
കുത്തിക്കുതറുക - കുത്തിമുറിവേൽപ്പിക്കുക
തറച്ചില്ലല്ലീ - തറച്ചിട്ടുണ്ടാവില്ല അല്ലേ
തോഴി - കൂട്ടുകാരി
ദീനൻ - വിഷമിച്ചവൻ
വാരാഞ്ഞു - വരാതിരുന്നു



- കവിത താളമിട്ടു ചൊല്ലൂ.
- കാട്ടിലേക്കു പോയ മകന് എന്തെല്ലാം അപകടങ്ങൾ പറ്റിയിട്ടുണ്ടാകുമെന്നാണ് അമ്മ വേവലാതിപ്പെടുന്നത്?
- 'നീറുന്നിതുള്ളവും പിന്നെപ്പിന്നെ.' എന്താണ് ഈ വരികളുടെ ആശയം?
- 'വാരാഞ്ഞു', 'വന്നാനല്ലോ' എന്നിങ്ങനെ, ഇന്ന് ഉപയോഗത്തിലില്ലാത്ത ഏതെല്ലാം പദങ്ങൾ ഈ കവിതയിലുണ്ട്? ഇന്ന് അവയ്ക്കുപകരം ഉപയോഗിക്കുന്ന പദങ്ങൾ എന്തൊക്കെയാണ്?

കാത്തിരിപ്പിന്റെ നീറലാണല്ലോ, കൃഷ്ണഗാഥയിലെ വരികളിൽ.
എന്നാൽ, ഇതിൽ എന്താണ് പങ്കിടുന്നത്?

നീലഗിരിയുടെ റാണി



ഇരുപുറവും പലവർണ്ണപ്പൂക്കൾ. പൂമ്പാറ്റകളുടെ അകമ്പടി. പാട്ടും കളികളുമായി മലമുകളിലേക്കു കയറിപ്പോവുകയാണ് തീവണ്ടി. കിനാവു കാണുകയാണോ? അല്ല എന്ന്, എന്നോടുതന്നെ ഞാൻ പറഞ്ഞു. എന്നിട്ടും, സ്വപ്നത്തിന്റെ ചിറകിൽ പാറിനടക്കുന്നപോലെ മായാലോകത്തായിരുന്നു ഞങ്ങൾ, അമ്മയും അച്ഛനും മോനും ഞാനും.

"ഈ വെക്കേഷനിൽ യാത്ര പൈതൃകവണ്ടിയിലാവാം." അമ്മയാണ് നിർദ്ദേശിച്ചത്.

"എന്തു വണ്ടി?" മോനു ഇടയ്ക്കുകയറി ചോദിച്ചു.

"നീലഗിരി മൗണ്ടൻ റെയിൽവെ തമിഴ്നാട്ടിലെ മേട്ടുപ്പാളയത്തുനിന്ന് ഊട്ടിയിലേക്കുള്ള തീവണ്ടിപ്പാതയാണ്. 1908 ൽ പണി പൂർത്തിയാക്കിയതാണ് ഈ പാത. ഇന്ത്യ ഭരിച്ചിരുന്ന ബ്രിട്ടീഷുകാർ ഊട്ടിയിലെ തണുപ്പിൽ സുഖവാസത്തിനുപോകാനായി നിർമ്മിച്ചതാണ്. ദിവസേന ഒരു വണ്ടി അങ്ങോട്ടും ഇങ്ങോട്ടും. യൂനെസ്കോയുടെ പൈതൃകപ്പട്ടികയിൽ ഉൾപ്പെടുത്തിയിട്ടുണ്ട്,

ഈ തീവണ്ടിപ്പാത. മണിക്കൂറിൽ പതിനഞ്ചു കിലോമീറ്ററാണ് പരമാവധി വേഗത!" അമ്മ വിശദീകരിച്ചു.

വേഗത കുറഞ്ഞ തീവണ്ടിയിലാണ് യാത്ര എന്നറിഞ്ഞപ്പോൾ ഞാനും മോനും മൂലം കറുപ്പിച്ചു: "ഞങ്ങളില്ല!"

വേഗതയാണ് യാത്രയുടെ ത്രില്ല. മണിക്കൂറിൽ പത്തറന്നൂറ് കിലോമീറ്റർ വേഗതയിൽ പോകുന്ന മാഗ്നറ്റിക് വണ്ടികളുടെ കാലമാണിത്. ഇക്കാലത്ത് ആരെങ്കിലും മണിക്കൂറിൽ പതിനഞ്ചു കിലോമീറ്റർ മാത്രം വേഗതയുള്ള വണ്ടിയിൽ യാത്രയ്ക്കൊരുങ്ങുമോ! ഇതിലാണ് അമ്മ ടിക്കറ്റെടുത്തിട്ടുള്ളത്. ഒട്ടും താൽപ്പര്യമില്ലാതെയാണ് ഞങ്ങൾ പുറപ്പെട്ടത്.

രാവിലെ 7.10നാണ് മേട്ടപ്പാളയത്തുനിന്ന് തീവണ്ടി പുറപ്പെടുക. നാലു കമ്പാർട്ട്മെന്റുകൾ മാത്രമുള്ള കൊച്ചുവണ്ടി! കണ്ടപ്പോൾ എനിക്കും മോനുവിനും ഒട്ടും രസിച്ചില്ല. കമ്പാർട്ട്മെന്റുകളാവട്ടെ, തീരെ ചെറുതും. അമ്പത്താറ് സീറ്റ് മാത്രം. ടോയ്ലറ്റുപോലുമില്ല. എഞ്ചിനാവട്ടെ, വണ്ടിയുടെ ഏറ്റവും പിന്നിലും!

പുറപ്പെടാനുള്ള സമയത്തിനുമുമ്പുതന്നെ കമ്പാർട്ട്മെന്റുകൾ നിറഞ്ഞു. ലോകത്തിന്റെ പലഭാഗത്തുനിന്നും വന്നവരുണ്ട്. പലപല ഭാഷ സംസാരിക്കുന്നവർ. "ഇവർക്കൊന്നും വേറെ പണിയില്ലേ? തേരട്ടുപോലുള്ള ഈ വണ്ടിയിൽ കയറാനാണോ, ഇവർ വിദേശത്തുനിന്നടക്കം ഇവിടെ വന്നിരിക്കുന്നത്?" അല്പം പരിഹാസത്തോടെ ഞാൻ മോനുവിന്റെ ചെവിയിൽ പറഞ്ഞു.





അവൻ തലകുലുക്കിയിരിച്ചു. ഒന്നുമറിയാത്തവരെപ്പോലെ, അച്ഛനും അമ്മയും ഞങ്ങളുടെ വർത്തമാനം കേട്ടില്ലെന്നു നടിച്ചു.

'ഡി-1' കമ്പാർട്ട്മെന്റിലായിരുന്നു ഞങ്ങൾ. ജനാലയ്ക്കരികിൽത്തന്നെ ഞങ്ങൾക്ക് സീറ്റുകിട്ടി. ഞാനും മോനും ചേർന്നിരുന്നു. കൃത്യസമയത്തുതന്നെ വണ്ടി പുറപ്പെട്ടു. വളരെ പതുക്കെയാണ് യാത്ര. "കാറ്റത്തിട്ട അമ്മിപോലൊരു വണ്ടി! അമ്മയുടെ കണ്ടെത്തൽ ഗംഭീരംതന്നെ!" മോനു തന്റെ പ്രതിഷേധം അറിയിച്ചു. അമ്മ അപ്പോഴും ചിരിച്ചതേയുള്ളൂ.

ഫോട്ടോ എടുത്തും പ്രധാന വിവരങ്ങൾ കുറിച്ചെടുത്തും പൊതുവെ ഗൗരവക്കാരനായി ഇരിക്കാറുള്ളതാണ് അച്ഛൻ. അച്ഛന്റെ മുഖത്തുപോലും ഒരു കുമ്പസാരിയുണ്ട്.

"കു...കു... കു...കു... തീവണ്ടി,

കുകി 'നടക്കും' തീവണ്ടി."

മോനു അമ്മയുടെ മുതുകിൽ താളം പിടിച്ചുകൊണ്ട് പാട്ടുപാടി. ഞാനും കൂടെക്കൂടി. അമ്മയും ചിരിച്ചുകൊണ്ട് ഞങ്ങളോടൊപ്പം കൂടി.

ഏതാണ്ട് ഇരുപതുമിനിറ്റു കഴിഞ്ഞപ്പോഴേക്കും ആദ്യസ്റ്റേഷനിലെത്തി, കല്ലാർ. അച്ഛനോടൊപ്പം ഞങ്ങൾ പുറത്തിറങ്ങി. വളരെ വീതികുറഞ്ഞ പാളങ്ങളാണ്. "ഇത് നാരോഗേജ് പാതയാണ്. അതായത്, വീതികുറഞ്ഞ തീവണ്ടിപ്പാത." അച്ഛൻ വിശദീകരിച്ചു.

ഈ വണ്ടിക്ക് മലമുകളിലേക്ക് കയറാൻ സാധാരണ പാളങ്ങൾ മാത്രം പോരാ.

പാളങ്ങളുടെ നടുവിൽ ഘടിപ്പിച്ചിട്ടുള്ള റാക്ക്, വണ്ടിയിലെ പൽച്ചക്രങ്ങളിൽ കൊളുത്തിയാണ് വണ്ടി മുകളിലേക്കു കയറുന്നത്. പർവതപ്രദേശങ്ങളിൽ ഇങ്ങനെ പല്ലുകളുള്ള തീവണ്ടിപ്പാതയുണ്ടായാലേ വണ്ടിക്കു മലകയറാനാവൂ. ഏഷ്യയിലെ ഏറ്റവും കുത്തനെയുള്ള തീവണ്ടിപ്പാതയാണ് 'നീലഗിരി മൗണ്ടൻ റെയിൽവെ.'

വണ്ടി പുറപ്പെടാനുള്ള ഹോൺ മുഴങ്ങി. ഞങ്ങൾ തിരികെ വണ്ടിയിൽ കയറി. വേഗത മുമ്പുള്ളതിനെക്കാൾ കുറവാണ്.

"അമ്മേ, ഇതു നോക്കൂ!" കുറ്റൻ മരങ്ങളിലൂടെ ചാടിനടക്കുന്ന കുരങ്ങുകൂട്ടത്തെ നോക്കി, മോനു അമ്മയെ തോണ്ടിവിളിച്ചു. എനിക്കും പുറത്തുനിന്നു കണ്ണെടുക്കാനായില്ല. മരങ്ങൾക്കിടയിലൂടെ ഓടിമറയുന്ന മൂയലുകൾ, പുത്തുനിൽക്കുന്ന ചെടികൾ, പൂക്കളിൽനിന്ന് തേൻ നുകരുന്ന പലവർണ്ണ പൂമ്പാറ്റകൾ, അരുവികൾ പാടുന്ന പാട്ടിനൊപ്പം നൃത്തംവയ്ക്കുന്ന പൂമരങ്ങൾ. ഒരു മഞ്ഞപ്പൂമ്പാറ്റ മോനുവിന്റെ കൈത്തണ്ടയിൽ വന്നിരുന്നു. അവൻ അതിനെ നോവിക്കാതെ ഒരുമ്മകൊടുത്തു.

എത്ര പെട്ടെന്നാണ് പ്രകൃതിയാകെ മാറിയത്! ഇത്ര ചന്തമുള്ള കാഴ്ച ഞാനിതേവരെ കണ്ടിട്ടില്ലായിരുന്നു. കുന്നുകൾക്കിടയിലൂടെയാണ് പൈതൃകവണ്ടിയുടെ യാത്ര. "ഇപ്പോൾ നാം പോകുന്നത് നൂറാമത്തെ പാലത്തിലൂടെയാണ്, ഞാൻ എണ്ണിയിരുന്നു." മോനു അദ്ഭുതം മറച്ചുവയ്ക്കാതെ വിളിച്ചുപറഞ്ഞു. തൊട്ടടുത്തിരുന്ന ഒരു വിദേശി ഇതുകേട്ട് അവനുനേരെ കൈനീട്ടി. "ഹൺഡ്രഡ് ബ്രിഡ്ജസ്!" അയാൾ മനസ്സിലായി എന്ന മട്ടിൽ





തലയാട്ടി. ഈ പാതയിലാകെ ഇരുനൂറ്റിയൻപതു
ഫലങ്ങളുണ്ടാകും! പതിനാറു തുരങ്കങ്ങളും നൂറ്റിയെട്ടു
വലിയ വളവുകളും പിന്നിട്ടാണ് വണ്ടിയുടെ യാത്ര!

അഡർലി എന്ന സ്ഥലത്തു വണ്ടി നിർത്തി. ഇവിടെ മുഖ്യാരു
റെയിൽവെ സ്റ്റേഷൻ ഉണ്ടായിരുന്നത്രെ. ഇപ്പോൾ അതു
പ്രവർത്തിക്കുന്നില്ല; കാട്ടാനശല്യമാണ് കാരണം. ഏതായാലും
ഇപ്പോഴും വണ്ടിയിൽ വെള്ളം നിറയുന്നത് ഇവിടെനിന്നാണ്.

ഞങ്ങൾ അമ്മയെയും അച്ഛനെയുംകൂടി പുറത്തിറങ്ങി.
പലപ്പോഴും തീവണ്ടിയാത്രയ്ക്കിടയ്ക്ക് വെള്ളമോ ഭക്ഷണമോ
വാങ്ങാൻ അച്ഛൻ ഏതെങ്കിലും സ്റ്റേഷനിൽ ഇറങ്ങാറുണ്ട്.
തിരിച്ചുവരുംവരെ എനിക്കു പരിഭ്രമമാണ്. അച്ഛൻ വരുംമുമ്പ്
വണ്ടി വിട്ടാലോ? ഇവിടെ എല്ലാം വളരെ സാവധാനമാണ്;
വളരെ ശാന്തവും!

ഏറ്റവും രസമുള്ള സ്ഥലം റണ്ണിമീഡ് സ്റ്റേഷനാണ്.
തെളിഞ്ഞ അരുവി, പച്ചപ്പുല്ലു നിറഞ്ഞ കുന്നിൻചരിവ്,
തലയിൽ മഞ്ഞുകിരീടം ചൂടിയ മല. അച്ഛൻ
ക്യാമറയിൽ ആ കാഴ്ച ആവോളം പകർത്തി.

പുറത്തെ കാഴ്ചകളുടെ ആനന്ദത്തിൽ
അകത്തുള്ള യാത്രക്കാർ, വണ്ടിയുടെ
പതിഞ്ഞ താളത്തിനൊത്ത് പാട്ടുകൾ
പാടി. മലമുകളിലെ പുകമഞ്ഞ്, ടിക്കറ്റ്
പരിശോധകനെപ്പോലെ എല്ലാവരെയും
തോണ്ടിവിളിച്ചു. ഞങ്ങൾ പുറത്തേക്കു
കൈനീട്ടി കാട്ടുപൂക്കൾ പറിച്ച്
കോടമഞ്ഞിനു സമ്മാനിച്ചു.

കുനുരഞ്ഞിയപ്പോൾ വണ്ടി
കുറച്ചധികം സമയം
നിർത്തിയിട്ടു. ഇനി
വണ്ടിക്ക് സാധാരണ
ഡീസൽ എഞ്ചിൻ
മതി.

അതു ഘടിപ്പിക്കാനാണ് നിർത്തിയിട്ടത്.

അച്ഛൻ ഞങ്ങൾക്ക് കൂനൂരിനെക്കുറിച്ച് പറഞ്ഞുതന്നു:
"ഇവിടെയാണ് പ്രശസ്തമായ ലൂയിപാസ്റ്റർ ഇൻസ്റ്റിറ്റ്യൂട്ട്.
പേവിഷബാധക്കെതിരായ വാക്സിൻ നിർമ്മിക്കുന്ന
സ്ഥാപനമാണിത്. മറ്റു വാക്സിനുകളും
ഇവിടെ ഉണ്ടാക്കുന്നുണ്ട്."

കൂനൂരിൽനിന്ന് ഊട്ടിയിലേക്ക് കുറച്ചു ദൂരമേയുള്ളൂ; കയറ്റവും
കുറവാണ്. ഏതെല്ലാമോ സിനിമകളിൽ കണ്ടു പരിചയം
തോന്നിയ മായാലോകത്തെ കാഴ്ചകളിലൂടെ, ഞങ്ങളുടെ
വണ്ടി ഊട്ടിയിലെത്തി.

ഞങ്ങളിപ്പോൾ സമുദ്രനിരപ്പിൽനിന്നും രണ്ടായിരത്തി
ഇരുന്നൂറ് മീറ്റർ ഉയരത്തിലാണ്. പശ്ചിമഘട്ടത്തിന്റെ ഏറ്റവും
മനോഹരമായ കാഴ്ച സമ്മാനിച്ച്, നീലഗിരിയുടെ റാണിയായ
ഊട്ടി ഞങ്ങളെ സ്വാഗതം ചെയ്യും.

തീവണ്ടിയിൽ നിന്നിറങ്ങിയപ്പോൾ ഞങ്ങൾ
അമ്മയ്ക്കിരുപുറവും ചേർന്നുനിന്നു. അമ്മ
ഞങ്ങളെ ചേർത്തുനിർത്തി തോളിലിട്ട
കമ്പിളിപ്പുതപ്പുകൊണ്ട് സാവധാനം
പുതപ്പിച്ചു. അപ്പം ചമ്മലോടെ ഞങ്ങൾ
അമ്മയുടെ നേരെ മുഖമുയർത്തി. അമ്മ
ഒരു കുമ്പുതിച്ചിരിയോടെ ഞങ്ങളെ
നോക്കി കണ്ണിറുക്കി. അച്ഛൻ
തക്കസമയത്ത് ഞങ്ങളെ
ക്യാമറയിലാക്കി.

- 'കാറ്റത്തിട്ട അമ്മിപോലൊരു വണ്ടി' മോനു ഇങ്ങനെ പറയാൻ കാരണമെന്ത്?
- 'അപ്പം ചമ്മലോടെ ഞങ്ങൾ അമ്മയുടെ നേരെ മുഖമുയർത്തി'. എന്തുകൊണ്ടാണ് കുട്ടികൾ ചമ്മലോടെ അമ്മയെ നോക്കിയത്?
- നമ്മളും പലതരം യാത്രകൾ നടത്താറുണ്ടല്ലോ. നടത്തിയ ഒരു യാത്രയെക്കുറിച്ച് വിവരണം തയ്യാറാക്കൂ.
- ഈ യാത്രാവിവരണത്തിന് എന്തൊക്കെ പ്രത്യേകതകളാണ് നിങ്ങൾക്കു കണ്ടെത്താൻ കഴിയുന്നത്?

പഠനച്ചെപ്പ്

പഠനത്തെളിവുകൾ (പോർട്ട്ഫോളിയോ)	
ഇനം	വിഭവം
 നോട്ടുപുസ്തകം	- ആശയങ്ങൾക്കിണങ്ങുന്ന വരികൾ, കവിതയുടെ ആശയം, വാക്കുകളും പ്രയോഗങ്ങളും, പിരിച്ചെഴുത്ത്, ചേർത്തെഴുത്ത്, വാക്യങ്ങളിൽ നിന്ന് വരികൾ, ഡയറി, (കാത്തിരിപ്പ്) - ചിഹ്നങ്ങൾ ചേർത്തെഴുതിയത്, പിരിച്ചെഴുത്ത്, ചേർത്തെഴുത്ത്, ചോദ്യോത്തരങ്ങൾ, യാത്രാവിവരണം (നീലഗിരിയുടെ റാണി)
 രചനാശേഖരം	- വാക്യങ്ങളിൽ നിന്ന് വരികൾ (കാത്തിരിപ്പ്) - യാത്രാവിവരണം (നീലഗിരിയുടെ റാണി)
 ഓഡിയോ	കവിത താളമിട്ടുചൊല്ലൽ, ഭാവാത്മകവായന

പ്രത്യേക അവതരണ സന്ദർഭങ്ങൾ	
ഇനം	വിഭവം
 പ്രഭാത സർഗ്ഗവേള	ഭാവാത്മകവായന, കവിത താളമിട്ടുചൊല്ലൽ.
 ബാലസഭ	കവിത താളമിട്ടുചൊല്ലൽ, ഭാവാത്മകവായന
 അസംബ്ലി	മികച്ച ഡയറി, വാക്യങ്ങളിൽ നിന്ന് വരികൾ (കാത്തിരിപ്പ്)
 ബാലമാസിക	യാത്രാവിവരണം
 നവമാധ്യമം	- കുട്ടിപ്പോൾ - വീഡിയോ (നീലഗിരിയുടെ റാണി) - ഭാവാത്മകവായന - കവിത താളമിട്ടുചൊല്ലൽ.

2

ഇനിയും മുന്നോട്ട്



ആശംസ

പോവുക പേമാരിയും-
മിടിയും കൂസീടാതെ
കാവുകൾ പൂച്ചൂടുന്നു,
കാത്തുനിൽക്കയാമോണം.
(വൈലോപ്പിള്ളി)

- "കാത്തുനിൽക്കയാമോണം"
എന്താണ് ഇതുകൊണ്ട്
അർത്ഥമാക്കുന്നത്?

ചേർത്തുപിടിക്കാം


പേമാരിയും ഇടിയും മറ്റു കഷ്ടപ്പാടുകളും ഇടയ്ക്കിടക്ക് വന്നെന്നിരിക്കും. ഒന്നിച്ചുനിന്നാലേ അതൊക്കെ മറികടക്കാൻ കഴിയൂ. ഒന്നിച്ചുനിൽക്കണമെങ്കിൽ എല്ലാവരെയും ചേർത്തുപിടിക്കണം. അതിനെത്താണ് ആദ്യം വേണ്ടത്?



ഇഷ്ടം

കാറ്റിന്റെ തലോടലും
മഴയുടെ കുളിരും
എനിക്ക്
എന്തിഷ്ടമാണെന്നോ!

ഇളവെയിൽച്ചുടും
നിലാവിന്റെ തണുപ്പും
മാറിമാറി പെയ്യിരങ്ങുന്ന
ഈ ഭൂമിയെ
ഞാൻ
ഇഷ്ടപ്പെടുന്നു.




കടലും
ആകാശവും
കണ്ടുകണ്ട്,
എനിക്ക്
കൊതിതീരാറില്ല!

കുയിലിന്റെ പാട്ട്
എന്റെ കാതിനൊരു
തേന്മഴയാണ്.
കുഞ്ഞിപ്പിച്ചയോടൊപ്പം
കളിക്കുമ്പോൾ,
ഞാൻ
എന്നെത്തന്നെ മറക്കും!



കുളത്തിലെ മീനിന്റെ
നൃത്തവും
പൂക്കളുടെ മഴവിൽച്ചന്തവും
പൂമ്പാറ്റയുടെ
തുള്ളിക്കളിയും
എന്തുമാത്രം
ഇഷ്ടമാണെന്നോ, എനിക്ക്!

പുസ്തകങ്ങളെനിക്ക്
ജീവനാണ്,
പഴങ്ങളെപ്പോലെ!





അമ്മ, അച്ഛൻ,
ചേട്ടൻ, ചേച്ചി,
അനുജൻ, അനുജത്തി,
കൂട്ടുകാർ, നാട്ടുകാർ...
ഇഷ്ടം!

ഈ
ലോകത്തെമുഴുവൻ
ഞാൻ
ഇഷ്ടപ്പെടുന്നു.



- ടീച്ചർ വായിച്ചുതന്ന 'അനിഷ്ടം' എന്ന കഥയിലെ സോനയും 'ഇഷ്ടം' എന്നതിലെ കുട്ടിയും തമ്മിൽ എന്തു വ്യത്യാസമാണുള്ളത്?
- മഹാകവി വള്ളത്തോൾ ഗാന്ധിജിയെക്കുറിച്ച് എഴുതിയ 'എന്റെ ഗുരുനാഥൻ' എന്ന കവിത തുടങ്ങുന്നതിങ്ങനെയാണ്:
'ലോകമേ തറവാട് തനിക്കീച്ചെടികളും
പുൽകളും പുഴുക്കളും കൂടിത്തൻ കുടുംബക്കാർ'
ഈ വരികളും പാഠത്തിലെ ചിത്രങ്ങളും വരികളും തമ്മിൽ ചേർത്തുവായിക്കൂ. കണ്ടെത്തിയ കാര്യങ്ങൾ പങ്കുവയ്ക്കൂ.
- നിങ്ങൾക്ക് ഇങ്ങനെയുള്ള മറ്റേതൊക്കെ ഇഷ്ടങ്ങൾ പറയാനുണ്ട്? ഓരോ ഇഷ്ടവും എഴുതി യോജിച്ച ചിത്രം വരയ്ക്കൂ.





ലോകമാകെ ഒരു വീടാണ്.

ഈ അറിവ് ജീവിതത്തിൽ പകർത്തുന്നതെങ്ങനെയാണ്?

വാവ ജീവനെ കാക്കുന്നു

ആകാശമാകെയിരുൾ പരന്നു
ലോകാവസാനം വരുന്നപോലെ.
ഇടിയും മഴയും തകർത്തുവന്നു
വാവയ്ക്ക് കണ്ടു മിഴി നിറഞ്ഞു.

അവളുടെ കാക്ക, കുയിൽ, പിരാവ്
മഴയിൽ നനഞ്ഞ് വിറയ്ക്കയല്ലേ!
കൂടും കുടിയും തകർന്നുപോയാൽ
അവരുടെ വാവകളെന്തു ചെയ്യും!

പെട്ടെന്നവൾക്കൊരു ചിന്ത വന്നു
അമ്മയ്ക്കുമുന്നിൽ ചിണ്ണുങ്ങിനിന്നു.
പുള്ളിക്കുടയൊന്നുടനെ വേണം
അമ്മ നിവർത്തി നിലത്തുവച്ചു.

ജാലകവാതിലിലൂടെ നോക്കി
വാവാ! വിളിക്കുകയായി വാവ.
ആ വിളി കേട്ടപാടോടിവന്നു
മാനുണ്ണാനും മയിലുമെല്ലാം!

ചുട്ടെരികപ്പെട്ട കാട്ടിൽനിന്ന്
ഇല്ലാതെയായ മലയിൽനിന്ന്
നഞ്ഞുകലർന്ന നദിയിൽനിന്ന്
പൊള്ളുമാകാശച്ചെരിവിൽനിന്ന്.

വന്നവരെല്ലാം നിരനിരയായ്
അക്കൂടച്ചോട്ടിൽ ഒതുങ്ങിനിന്നു.
അത്തണൽവട്ടം വളർന്നുവന്ന്
വീടൊരു കാടായപോലെ നിന്നു!

എല്ലാവരോടുംമിണങ്ങി വാവ
 മാമു കൊടുത്ത് ഉറക്കി വാവ
 ഒപ്പമുറങ്ങുകയായി വാവ
 അപ്പോൾ കിനാവിൽ ചിരിച്ചു വാവ!

(ഇനിയുള്ള ദിവസങ്ങൾ, വീരാൻകുട്ടി)



- ടീച്ചർ 'ദീപുകളി' പരിചയപ്പെടുത്തിയല്ലോ. കളിയെപ്പറ്റി ചർച്ചചെയ്തു കണ്ടെത്തിയ കാര്യങ്ങൾ മുൻനിർത്തി കവിത വായിക്കൂ.
- മൂന്നാം ക്ലാസിലെ ഏതു കവിതയുടെ താളത്തോടാണ് ഇത് യോജിക്കുന്നതെന്ന് കണ്ടെത്തി ചൊല്ലൂ.
- 'വീട് വലുതാവുന്നു' എന്ന കഥയിൽ വീട്ടിലേക്ക് പലരും വന്നുചേരുന്നുണ്ട്. ഇവിടെ വാവ വീട്ടിലേക്കു വിളിച്ചുവരുത്തുന്നവർക്ക്, അവരിൽനിന്ന് എന്തു വ്യത്യാസമാണുള്ളത്?
- ചുട്ടെരിക്കപ്പെട്ട കാട്ടിൽനിന്ന് രക്ഷപ്പെട്ട ആന, നമുക്കെഴുതാനിടയുള്ള കത്ത് തയ്യാറാക്കൂ.
- 'മറ്റുള്ളവർക്കായ്' എന്ന രചന ടീച്ചർ പരിചയപ്പെടുത്തിയല്ലോ. ഇതിൽ നിന്ന് കണ്ടെത്തിയ കാര്യങ്ങൾ എഴുതൂ.

എല്ലാവരെയും ചേർത്തുപിടിക്കുന്ന ഒരു ലോകത്തെയാണ് വാവ കിനാവുകളെ. എന്നാൽ ഈ കഥയിൽ എന്താണുപറയുന്നത്?

യുദ്ധം ആ നല്ലതല്ല

കുട്ടി ഒരു ചിത്രപുസ്തകം വായിച്ചിരിക്കുകയായിരുന്നു.

അപ്പോഴാണ് അതിൽ ഒരു പട്ടാളക്കൂട്ടത്തിന്റെ ചിത്രം കണ്ടത്.

"ഈ യുദ്ധം രസികൻ സംഗതിതന്നെ! ഞാനൊരു യുദ്ധവീരൻ! എനിക്കും ഒരു പടയുണ്ടാക്കണം."

അപ്പോഴാണ് ഒരു പുച്ച അതുവഴി വന്നത്.

"നീയാരാ?" കുട്ടി ചോദിച്ചു.

"ഞാനോ...? ഞാൻ, ഞാൻ തന്നെ. ഒരു പുച്ച." പുച്ച ചിരിച്ചുകൊണ്ട് പറഞ്ഞു.

"നിക്ക് നിക്ക്." കുട്ടി ആ ചിത്രപുസ്തകത്തിൽ തൊട്ടുകാണിച്ചു.

"ദേ നോക്കിയേ, കടുവ! നിന്നെപ്പോലെത്തന്നെയല്ലേ?



അപ്പോൾ നീയൊരു കടുവയായിരിക്കും. ഒരു കടുവ യുദ്ധത്തിന് എന്തായാലും നല്ലൊരു കൂട്ടുതന്നെ!"

"ആയിരിക്കും ആയിരിക്കും." പുച്ച സമ്മതിച്ചു. അതിനു സന്തോഷമായി. അങ്ങനെ, ആ പട്ടാളക്കാരനും ആ കടുവയുംകൂടി നടക്കാൻ തുടങ്ങി. അപ്പോഴാണ് ഒരു തേരട്ട അതിലേ പോയത്.

"നീയാരാ?" കുട്ടി ചോദിച്ചു.

"ഞാനോ?" തേരട്ടയ്ക്ക് ആ ചോദ്യം നല്ല രസമായിത്തോന്നി.

"ഞാൻ, ഞാൻ തന്നെ. ഒരു തേരട്ട."



"നിക്ക് നിക്ക്." കുട്ടി വീണ്ടും ആ ചിത്രപുസ്തകം മറിച്ചുനോക്കാൻ തുടങ്ങി.
 "ദേ നോക്കിയേ, തീവണ്ടി! നിന്നെപ്പോലെത്തന്നെയില്ലേ?
 അപ്പോൾ നീയൊരു തീവണ്ടിയായിരിക്കും.
 യുദ്ധത്തിന് ഒരു തീവണ്ടി കൂടിയേ തീരു."
 "ആയിരിക്കും ആയിരിക്കും." തേരട്ട സമ്മതിച്ചു. അതിന് അഭിമാനം തോന്നി.
 അപ്പോൾ, ആ പട്ടാളക്കാരനും ആ കടുവയും ആ തീവണ്ടിയുംകൂടിയായി
 യാത്ര.
 ആ യാത്രകണ്ട് രസംപിടിച്ചാണ് അതിലേപോയ ആനത്തുമ്പി ഇത്തിരി നേരം
 അവിടെ ചിറകടിച്ചു നിന്നുപോയത്.
 "നീയാരാ?" കുട്ടി ചോദിച്ചു.





"ഞാനോ!" ആനത്തുമ്പി അമ്പരന്നുപോയി.

"ഞാൻ, ഞാൻ തന്നെ. ഒരു ആനത്തുമ്പി."

"നിക്ക് നിക്ക്" കുട്ടിയുണ്ടോ വിടുന്നു! ചിത്രപുസ്തകം മറിച്ചുനോക്കലോട് മറിച്ചുനോക്കൽ.

"ദേ നോക്കിയേ, ഹെലികോപ്റ്റർ! ഇതുകണ്ടാൽ നീതന്നെ. അപ്പോൾ നീയൊരു ഹെലികോപ്റ്ററായിരിക്കും. ഒരു ഹെലികോപ്റ്ററില്ലാതെ എന്തു യുദ്ധം!"

"ആയിരിക്കും ആയിരിക്കും." ആനത്തുമ്പി സമ്മതിച്ചു. അതിന് അദ്ഭുതംതോന്നി. ഇപ്പോൾ ആ പടയിൽ കൂട്ടുകാർ ആരൊക്കെയാ ഉള്ളത്? ആ പട്ടാളക്കാരൻ, ആ കടുവ, ആ തീവണ്ടി, ആ ഹെലികോപ്റ്റർ. നല്ല മേളംതന്നെ! ആ മേളത്തിനിടയിലേക്കാണ് ഒരു ശബ്ദം വന്നുവീണത്.

"ബേ... ബേ..."

ഒരാട്. ഉണ്ടക്കണ്ണും ഊശാൻതാടിയും ഉഗ്രൻ കൊമ്പുകളുമുള്ള ഒരാട്.

"നീയായിരിക്കും ഞങ്ങൾ യുദ്ധം ചെയ്യാൻ അന്വേഷിച്ചു നടക്കുന്ന ശത്രു."



"നീയാരാ?" കുട്ടി ചോദിച്ചു.

"ഞാനോ? ഞാൻ ശത്രുവൊന്നും അല്ല. ഞാൻ, ഞാൻ തന്നെ. ഒരാൾ." ആടിന് സങ്കടംവന്നു.

"നിക്ക് നിക്ക്. നീ, നീയൊന്നും ആവില്ല. നീ ഞങ്ങളുടെ ശത്രുതന്നെ. നീ ആരാണെന്ന് ഞാൻ ഇപ്പോൾ പറഞ്ഞുതരാം." കുട്ടി പുസ്തകം വേഗം വേഗം മറിച്ചുനോക്കിത്തുടങ്ങി.

അപ്പോഴേക്കും സങ്കടം അരിശമായി മാറിയ ആട്,

കണ്ണ് ചുവപ്പിച്ചും

കൊമ്പ് കുലുക്കിയും

താടി വിറപ്പിച്ചും വന്ന് കുട്ടിയെ ഒരൊറ്റ ഇടി.

പടയിലെ കടുവയും തീവണ്ടിയും ഹെലികോപ്റ്ററും ആടിന്റെ വരവുകണ്ട് ചിതറിയോടി എവിടേക്ക് പോയോ ആവോ...!



"ശരിയാ, ദേ ഒരാൾ."

അപ്പോഴേക്കും വീണിടത്തുനിന്ന് എണീറ്റ കുട്ടി, പുസ്തകത്തിൽനിന്ന് അത് ഒരുവിധം കണ്ടെത്തിക്കഴിഞ്ഞിരുന്നു.

"അപ്പോൾ നീയൊരു ആടു തന്നെയായിരിക്കും. ശത്രുവൊന്നും ആവില്ല!"

ഇപ്പോൾ ചിരിവന്നത് ആടിനാണ്.

"ഉം. പൊയ്ക്കോ." ആട് തലയാട്ടിപ്പറഞ്ഞു.

മടങ്ങുമ്പോൾ പട്ടാളക്കാരനും കടുവയും തീവണ്ടിയും ഹെലികോപ്റ്ററും ആലോചിച്ചത് ഒരൊറ്റ കാര്യം മാത്രമായിരുന്നു.

എന്തായാലും ഈ യുദ്ധം അത്ര നല്ലതല്ല, ഉറപ്പ്!

(ജീവൻ എസ്. എം.)



- കഥ തുടങ്ങുന്ന രീതി ശ്രദ്ധിച്ചുവോ? ഈ കഥ മറ്റേതെല്ലാം രീതിയിൽ തുടങ്ങാം? കണ്ടെത്തി പറയൂ.
- മൂന്നാം ക്ലാസിൽ നാടോടിക്കഥ പറയുന്ന രീതി പരിചയപ്പെട്ടില്ലേ. ഈ കഥ ആ രീതിയിൽ വായിച്ച് അവതരിപ്പിക്കൂ.
- കഥ നമുക്കു തരുന്ന സന്ദേശമെന്താണ്?

- യുദ്ധം ഉണ്ടാവരുതെന്ന് കരുതുന്നവരാണ് നാം. യുദ്ധമില്ലെങ്കിൽപ്പിന്നെ എന്തിനാണ് പട്ടാളക്കാർ? ഈ ചിത്രം വായിച്ചശേഷം കണ്ടെത്തിയ കാര്യങ്ങൾചേർത്ത് വിവരണം എഴുതൂ.



പഠനച്ചെപ്പ്

പഠനത്തെളിവുകൾ (പോർട്ട്ഫോളിയോ)	
ഇനം	വിഭവം
 നോട്ടുപുസ്തകം	• സ്വന്തം ഇഷ്ടം സൂചിപ്പിക്കുന്ന വാക്യരചന (ഇഷ്ടം) • വരികൾ വേർതിരിച്ചെഴുതിയത് • വിളികേട്ട് വന്നവർ - ക്രോഡീകരണം, • വരികൾ വാക്യങ്ങളിലാക്കിയത്, ദ്വിപുക്കളിയും കവിതയും - താരതമ്യക്കുറിപ്പ് (വാവ ജീവനെ കാക്കുന്നു) • കഥയുടെ തുടക്കത്തിലുള്ള വാക്യം മാറ്റിയെഴുതിയത്, ഡയറി (യുദ്ധം അത്ര നല്ലകാര്യമല്ല)
 രചനാശേഖരം	• കവിതയിൽ നിന്ന് ചിത്രം, ആനയുടെ കത്ത് (വാവ ജീവനെ കാക്കുന്നു) • എന്റെ പട്ടാളം - വിവരണം, രചനാപരിചയക്കുറിപ്പ് (യുദ്ധം അത്ര നല്ലകാര്യമല്ല)
 ഓഡിയോ	• ഭാവാത്മകവായന (ഇഷ്ടം, യുദ്ധം അത്ര നല്ല കാര്യമല്ല) • കവിത താളമിട്ട് ചൊല്ലൽ

പ്രത്യേക അവതരണ സന്ദർഭങ്ങൾ	
ഇനം	വിഭവം
 പ്രഭാത സർഗ്ഗവേള	• ഭാവാത്മകവായന (ഇഷ്ടം, യുദ്ധം അത്ര നല്ല കാര്യമല്ല) • കവിത താളമിട്ട് ചൊല്ലൽ
 ബാലസഭ	• ഭാവാത്മകവായന (ഇഷ്ടം, യുദ്ധം അത്ര നല്ല കാര്യമല്ല) • കവിത താളമിട്ട് ചൊല്ലൽ
 പുറംചുമർ പ്രദർശനം	• കവിതയിൽ നിന്ന് ചിത്രം
 ബാലമാസിക	• ആനയുടെ കത്ത്

തോൽക്കാൻ മനസ്സില്ല

തടസ്സങ്ങളിൽ തട്ടി വീഴുന്നവരല്ല നമ്മൾ;
അതിനെ മറികടക്കുന്നവരാണ്.



നക്ഷത്രങ്ങളിലേക്ക് മിഴിതുറന്നൊരാൾ

ഇരുട്ടും വെളിച്ചവും ഓടിപ്പിടിച്ചു കളിക്കുന്ന സ്റ്റേജ്.
കാറ്റിന്റെ അലകളിലേറി മധുരസംഗീതം ഹാളിനകത്ത് ഒഴുകിവഴിയുന്നു.
നർത്തകരാരാണ്, കാണികളാരാണ് എന്ന് വേർതിരിക്കാനാവില്ല.
കാറ്റത്തുലയുന്ന പൂമരങ്ങളെപ്പോലെ സകലരും ചുവടുവച്ചാടുകയാണ്.
പല വർണ്ണങ്ങളിൽ പുഞ്ചിരി പൊഴിക്കുന്ന വൈദ്യുതവിളക്കുകൾപോലും
അതിൽ പങ്കുചേരുന്നു എന്നുതോന്നും.

പെട്ടെന്നാണതു സംഭവിച്ചത്!

ബ്രേക്കിട്ടതുപോലെ കൊട്ടുംപാട്ടും നിലച്ചു.

സംഗതി മറ്റൊന്നുമല്ല, സ്റ്റീഫൻ വീണ്ടും കുഴഞ്ഞുവീണിരിക്കുന്നു.

കൂട്ടുകാരെല്ലാം ചേർന്ന് സ്റ്റീഫനെ സാവകാശം എഴുന്നേറ്റിരിക്കാൻ

സഹായിക്കുന്നുണ്ട്. പക്ഷേ, ഏറെനേരത്തെ ശ്രമം വേണ്ടിവന്നു, അതിന്.

ഇതിപ്പോൾ തുടരെത്തുടരെ ഉണ്ടാവുന്നുണ്ട്. കഴിഞ്ഞാഴ്ച വഞ്ചി തുഴയുന്നതിനിടയിലും സ്റ്റീഫൻ കുഴഞ്ഞുവീണിരുന്നു. ഇപ്പോൾ അവൻ സംസാരശേഷിയും നഷ്ടമാവുന്നുണ്ട്.

ഇരുപത്തിയൊന്നു വയസ്സ് മാത്രം പ്രായമായ ഒരു ചെറുപ്പക്കാരൻ. അവനിങ്ങനെ ഇടയ്ക്കിടെ കുഴഞ്ഞുവീഴാൻ കാരണമെന്താവും? നീണ്ട പരിശോധനക്കൊടുവിൽ ഡോക്ടർമാർ വിധിയെഴുതി; "സ്റ്റീഫൻ ഇനി ഏറെയൊന്നും ജീവിക്കാനാവില്ല. ഏറിയാൽ രണ്ടുവർഷം മാത്രം!"

അതുപറയുമ്പോൾ അവരുടെ കണ്ണുകളിൽ വെളിച്ചം കെട്ടുപോയിരുന്നു. പതുക്കെപ്പതുക്കെ ശരീരത്തിന്റെ ചലനമറ്റുപോകും. സംസാരിക്കാനുള്ള കഴിവ് കുറഞ്ഞുകുറഞ്ഞ് തീരെ ഇല്ലാതാവും. മസിലുകളെ നിയന്ത്രിക്കുന്ന ഞരമ്പുകളൊക്കെ ക്ഷീണിച്ചു പോകുന്നതാണ് അസുഖം. അപൂർവമായ രോഗം!

പുമ്പാറ്റച്ചിറകുള്ള ഒരു ചെറുപ്പക്കാരൻ! അവനിതാ മരണത്തിന്റെ ഇരുട്ടിലേക്ക് പറന്നടുക്കുകയാണ്.





1942 ൽ ഇംഗ്ലണ്ടിലെ ഓക്സ്ഫോർഡ്
എന്ന സ്ഥലത്ത് പിറന്ന കുഞ്ഞ്,
സ്റ്റീഫൻ വിലും ഹോക്കിങ്.


സ്നേഹധനമായ പിതാവ് ഫ്രാങ്ക് ഹോക്കിങ്.
വാത്സല്യനിധിയായ മാതാവ് ഇസബൽ ഹോക്കിങ്.
വലിയ സമ്പന്നരല്ലെങ്കിലും മകനെ നന്നായി
പഠിപ്പിച്ച് ഡോക്ടറാക്കാൻ മോഹിച്ച അച്ഛനമ്മമാർ.
ഗണിതത്തിലും സയൻസിലും കുട്ടിക്കുള്ള
താൽപര്യത്തെ പിന്തുണയ്ക്കുന്നതിൽ അവർ
കാണിച്ച ഉത്സാഹം.

സ്കൂളിലെ കുട്ടുകാരും കളികളും.
കോളേജിലെ പഠനവും വിനോദവും.
എല്ലാമെല്ലാം കൈവിടുകയാണ്.

ആരും തളർന്നുപോകുന്ന നിമിഷം.

എന്നാൽ സ്റ്റീഫൻ തളർന്നില്ല. എട്ടാം ക്ലാസ്സിൽ പാഠങ്ങൾ പോലും
നന്നായി വായിക്കാൻ കഴിയാതിരുന്ന അവൻ സ്വന്തം പരിശ്രമം കൊണ്ട്
കോളേജ് പഠനം വരെ മുന്നേറി വന്നതാണ്. മരണത്തിലേക്ക്, തന്നെ
വലിച്ചുകൊണ്ടുപോകുന്ന മാരകരോഗത്തോട് മല്ലടിക്കാൻ തന്നെ അവൻ
തീരുമാനിച്ചു. തോറ്റുകൊടുക്കാതെ, തുടർന്നും അഞ്ചരപ്പതിറ്റാണ്ടു
ജീവിച്ചു. വെറുതെയങ്ങു ജീവിക്കുകയല്ല; ഉയരങ്ങളിൽനിന്ന്
ഉയരങ്ങളിലേക്ക് കുതിച്ചുകയറിത്തന്നെ ജീവിച്ചു.






ഇന്നേവരെ ലോകം കണ്ട മികച്ച ശാസ്ത്രജ്ഞരുടെ മുൻനിരയിൽത്തന്നെ. പ്രപഞ്ചത്തെക്കുറിച്ച് അന്വേഷിച്ചന്വേഷിച്ച്, പുതിയപുതിയ കണ്ടുപിടിത്തങ്ങൾ നടത്തി, ധാരാളം പുസ്തകങ്ങൾ എഴുതി. യന്ത്രങ്ങളുടെ സഹായത്തോടെ ആയിരക്കണക്കിന് ആളുകളുമായി സംസാരിച്ചു. അധികമൊന്നും ശരീരം ഇളക്കാനാവാതെ വീൽചെയറിൽ ഇരുന്ന്, ഉപകരണങ്ങൾ ഉപയോഗിച്ച് പറഞ്ഞും എഴുതിയും കണ്ടുപിടിത്തങ്ങൾ നടത്തിയും ആ വിസ്മയജീവിതം എഴുപത്തിയാറു കൊല്ലം തുടർന്നു. ലോകത്തിന്റെ ആദരവും അംഗീകാരവും ഏറ്റുവാങ്ങി, ഏവർക്കും വെളിച്ചം പകർന്നുകൊണ്ടുതന്നെ!

2018 മാർച്ച് 14 ന് മരണം അദ്ദേഹത്തെ കീഴ്പ്പെടുത്തും മുമ്പേ, അദ്ദേഹം മരണത്തെ തോൽപ്പിച്ചു കഴിഞ്ഞിരുന്നു.

ഒന്നും ഒറ്റയ്ക്കായിരുന്നില്ല. എന്തിനും ഏതിനും അച്ഛനമ്മമാർ ഒപ്പംനിന്നു. കോളേജ് പഠനകാലത്തെ കൂട്ടുകാരിയായ ജെയിൻ വൈൽഡ്, മാരാരോഗ്യമുണ്ടെന്നറിഞ്ഞിട്ടും ജീവിതപങ്കാളിയായി കൂടെനിന്നു. അവരുടെ കൂട്ടുജീവിതത്തിൽ പിറന്ന മൂന്നു മക്കൾ. അവരടക്കം അനേകരുടെ കനിവും കരുതലുമാണ് തന്നെ ജീവിതത്തിൽ പിടിച്ചുനിർത്തിയത് എന്ന് അദ്ദേഹം ഓർത്തെടുക്കാറുണ്ടായിരുന്നു.





"നാമെല്ലാം വ്യത്യസ്തരാണ്. പക്ഷേ, നാമെല്ലാം മനുഷ്യരാണ്" അദ്ദേഹത്തിന്റെ ഈ വാക്യം സ്വന്തം ജീവിതത്തിൽനിന്നു തന്നെ മുളച്ചുവന്നതാവും.

മരണത്തിന്റെ മണം പരത്തുന്ന രോഗത്തെ പഠനത്തിൽ ആണ്ടുതുങ്ങിയാണ് അദ്ദേഹം മറികടന്നത്.

പഠിക്കുക -ഇനിയും പഠിക്കുക, ഇനിയുമിനിയും ആഴത്തിൽ പഠിക്കുക- അതായിരുന്നു അദ്ദേഹം സഞ്ചരിച്ച വഴി.

"സ്വന്തം കാൽച്ചുവട്ടിൽ ഒതുങ്ങാതെ നക്ഷത്രങ്ങളിലേക്ക് മിഴിയുയർത്തുക." ജീവിതംകൊണ്ട് സ്റ്റീഫൻ ഹോക്കിങ് അതാണ് നമ്മെ പഠിപ്പിക്കുന്നത്.

- 'ഇരുട്ടും വെളിച്ചവും ഓടിപ്പിടിച്ചു കളിക്കുന്ന സ്റ്റേജ്' ഈ വാക്യത്തിന്റെ അർത്ഥമെന്താണ്?
- 'നക്ഷത്രങ്ങളിലേക്ക് മിഴിയുയർത്തുക' നാം വെറുതെ മേല്പോട്ടു നോക്കണം എന്നാണോ ഇതിനർത്ഥം? ഇത്തരത്തിലുള്ള പ്രയോഗങ്ങൾ സ്വയം രൂപപ്പെടുത്തൂ. സ്വന്തം രചനകളിൽ പ്രയോഗിക്കൂ.



കോവിഡ് രോഗം പടർന്നുപിടിച്ച കാലം.
അന്ന് നമുക്ക് അടുത്തടുത്തു നിൽക്കാൻ പോലും
കഴിയുമായിരുന്നില്ല. എല്ലാവരും വീട്ടിൽ
അടച്ചിരിപ്പായിരുന്നു. സ്കൂളില്ല, വാഹനങ്ങളൊന്നും
ഓടുന്നില്ല, കടകളില്ല... ഒറ്റപ്പെടലിന്റെ ആ കാലത്തെ
എങ്ങനെയാണ് നാം മറികടന്നത്?

തെയ്യതിനക

തെയ്യതിനക തെയ്യതിനക
തെയ്യതിനക താതിനോ...
തെയ്യതിനക തെയ്യതിനക
തെയ്യതിനക താതിനോ...
കയ്യെത്തിക്കണ്ട മെയ്യെത്തിക്കണ്ട
തന്നത്താനൊന്നു പാടിടാം.
(തെയ്യതിനക...)

കൊന്ന പൂക്കണതെന്തിനാ?
മഞ്ഞു പെയ്യണതെന്തിനാ?
കണ്ണിരുട്ടുകൾ മാറി നല്ലൊരു
കാലം വന്നെന്നു ചൊല്ലുവാൻ.
(തെയ്യതിനക...)

ഇല്ലിക്കൊമ്പത്തെ കുഞ്ഞിപ്പക്കിയും
പുള്ളും പാടണതെന്തിനാ?
അന്തിയോളമടച്ചിരുന്നാലുള്ള
പൊത്തൊറൊക്കെയും മാറുവാൻ.
(തെയ്യതിനക...)

വെള്ളിക്കാശില്ല വെള്ളരിക്കയും
എങ്ങനെ കണിയെങ്ങനെ?
ചില്ലുകണ്ണാടി മുന്നിൽച്ചെനിട്ട്
നിന്നെത്താനൊന്നു കാണണം.
(തെയ്യതിനക...)






കമ്പിപ്പൂത്തിരി മത്താപ്പുമില്ലൊരു
തുമ്പും കിട്ടാത്തൊരാന്തലാ!
ഇത്തിരിക്കൂടി കാക്കടി നമ്മള്
അക്കരയ്ക്കുടനെത്തുമേ.

തെയ്യതിനക തെയ്യതിനക
തെയ്യതിനക താതിനോ...
തെയ്യതിനക തെയ്യതിനക
തെയ്യതിനക താതിനോ...

(ബി. കെ. ഹരിനാരായണൻ)

അന്തി	- സന്ധ്യ	പക്ഷി	- പക്ഷി
ആന്തല്	- അമ്പരപ്പ്	പൊഞ്ഞാര്	- മടുപ്പ്
തുമ്പ്	- അറ്റം/അവസാനം	മെയ്യ്	- ശരീരം

- കവിത താളമിട്ട് ഈണത്തിൽ ചൊല്ലൂ.
- 'കൈയെത്തിക്കണ്ട മെഴുത്തുകണ്ട തന്നത്താനൊന്നു പാടിടാം.' ഇതുകൊണ്ട് എന്താണ് അർത്ഥമാക്കുന്നത്?
- ചിത്രം നോക്കൂ.. കണ്ണിരുട്ടുകൾ മാറി നല്ലൊരു കാലം വരുമെന്ന് പ്രകൃതി നമ്മോടു പറയുന്നുണ്ട്. എങ്ങനെയാണിതു പറയുന്നത്?
- 'ചില്ലുകണ്ണാടി മുനിൽച്ചെനിട്ട് നിന്നെത്താനൊന്നു കാണണം.' കണ്ണാടിയുടെ മുനിൽനിന്നാൽ തന്നെത്താൻ കാണുമല്ലോ. പിന്നെന്തിനാവും കവി നിന്നെത്താനൊന്നു കാണണം എന്ന് ഊന്നിപ്പറഞ്ഞത്?
- 'തെയ്യതിനക തെയ്യതിനക തെയ്യതിനക താതിനോ...' വായ്ത്താരി കിണങ്ങുന്ന പുതിയ വരികൾ കണ്ടെത്തിയെഴുതൂ.



"ഇത്തിരിക്കൂടി കാക്കടി നമ്മള്
അക്കരയ്ക്കുടനെത്തുമേ."

"എന്തിന്റെ അക്കരയ്ക്കെത്തുന്ന കാര്യമാണ് സൂചിപ്പിക്കുന്നത്? ചിത്രംകൂടി
പരിശോധിച്ച് കണ്ടെത്തൂ.



പഠനച്ചെപ്പ്

പഠനത്തെളിവുകൾ (പോർട്ട്ഫോളിയോ)	
ഇനം	വിഭവം
 നോട്ടുപുസ്തകം	- പ്രയോഗ വിശേഷം പൂരിപ്പിക്കൽ 'കവിതയിൽ നിന്ന് കണ്ടെടുക്കുന്നത്' - ചോദ്യവും ക്രോഡീകരണവും (തെയ്യ തിന്തക) - കവിതയിലെ പ്രയോഗങ്ങൾ - സന്തോഷം സൂചിപ്പിക്കുന്ന പ്രയോഗങ്ങൾ - സ്വയം നിർമ്മിച്ചത്.
 രചനാശേഖരം	- ജീവചരിത്രക്കുറിപ്പ് (നക്ഷത്രങ്ങളിലേക്ക് മിഴിതൂറുന്ന ഒരാൾ) - എന്റെ രചന - വരികൾ (തെയ്യ തിന്തക)
 ഓഡിയോ	- കവിത താളമിട്ട് ചൊല്ലൽ - ഭാവാത്മകവായന (നക്ഷത്രങ്ങളിലേക്ക് മിഴിതൂറുന്ന ഒരാൾ)

പ്രത്യേക അവതരണ സന്ദർഭങ്ങൾ	
ഇനം	വിഭവം
 പ്രഭാത സർഗവേള	- ഭാവാത്മകവായന - ജീവചരിത്രക്കുറിപ്പ് - കവിത താളമിട്ട് ചൊല്ലൽ
 ബാലസഭ	- ഭാവാത്മകവായന - ജീവചരിത്രക്കുറിപ്പ് - കവിത താളമിട്ട് ചൊല്ലൽ
 അസംബ്ലി	കവിത താളമിട്ട് ചൊല്ലൽ
 നവമാധ്യമം	- ജീവചരിത്രക്കുറിപ്പ് - കവിത താളമിട്ട് ചൊല്ലൽ - എന്റെ രചന - വരികൾ



3

കാറ്റേ കടലേ

നിർഭയ

മലയിടിച്ചുവരുന്ന യന്ത്രത്തിന്റെ
വഴിയിൽ നിൽക്കുന്നു കൊച്ചുതുമ്പച്ചെടി,
വഴിയിൽ നിൽപ്പു ചമഞ്ഞു തുമ്പച്ചെടി.
(സുഗതകുമാരി)





മാനത്തും താഴത്തും

മരങ്ങളും ചെടികളും പൂക്കളും സൂര്യനും കാറ്റും പൂഴയും മനുഷ്യനും
മറ്റു ജീവികളുമൊക്കെ ചേരുന്നതാണല്ലോ പ്രകൃതി.
എങ്ങനെയൊക്കെയാണ് നാം പ്രകൃതിയെ അനുഭവിക്കാറുള്ളത്?

കാറ്റു പറഞ്ഞത്



കണ്ണിൽപ്പെടാത്തൊരു കാറ്റേ, നിന്നെ
കണ്ടുകിട്ടാനെന്തു മാർഗം?
തൊട്ടടുത്തുണ്ടു ഞാൻ കൂഞ്ഞേ, നിന്നെ
തൊട്ടു തലോടുന്നുമുണ്ടേ.

തൊട്ടിലിലാട്ടിയ കാലംതൊട്ടേ
തൊട്ടറിഞ്ഞല്ലോ നീയെന്നെ.
വിശിത്തരുന്നില്ലേയിന്നും നിന്നെ
വീട്ടിനകത്തും പുറത്തും?

ആലിനിലകളും മാവും മറ്റും
ആടുബാഴ്ചെന്നെ നീ കാണും.
പീപ്പിയുമോടുകൂഴലും മറ്റും
പാടുബാഴ്ചെന്നെ നീ കേൾക്കും.





ആഴിത്തിരകൾക്കു മീതെ, ഞാനൊ-
ന്നാടിക്കളിച്ചതിൻ ശേഷം
ഓടി നിൻനാവിലേക്കുപ്പായ്, വന്നു-
കുടുമ്പൊഴെന്നെ രൂചിക്കും.


സന്ധ്യയ്ക്കു പൂക്കുന്ന പൂവിൽനിന്നും
ഗന്ധമായ് ഞാൻ നിന്നിലെത്തും.
കുഞ്ഞേ, നിൻശ്വാസമായെന്നും കൂടെ-
ക്കൊണ്ടുനടക്കും നീയെന്നെ.

(കുരുത്തോലക്കിളി, ഇ. ജിനൻ)

- തന്നെ കാണാനുള്ള എന്തെല്ലാം വഴികളാണ് കാറ്റ് നിർദ്ദേശിക്കുന്നത്?
- 'ഞങ്ങളഞ്ച്' എന്ന കവിത ടീച്ചർ ചൊല്ലിത്തന്നല്ലോ. 'കാറ്റു പറഞ്ഞത്' എന്ന കവിതയുമായി ഈ കവിത താരതമ്യം ചെയ്യൂ.
- അക്ഷരങ്ങളുടെ ആവർത്തനംകൊണ്ട് കൂടുതൽ ഭംഗി തോന്നുന്ന ഭാഗങ്ങൾ കവിതയിൽനിന്നു കണ്ടെത്തൂ. ഇത്തരത്തിലുള്ള മറ്റു പ്രയോഗങ്ങൾ തയ്യാറാക്കി എഴുതൂ.
- കാറ്റു പറഞ്ഞത് എന്ന കവിത പരിചയപ്പെടുത്തുന്ന കുറിപ്പ് തയ്യാറാക്കൂ.
- കൂട്ടി കാറ്റിനെ അനുഭവിക്കുന്നതുപോലെ, നേരിട്ടുകാണാതെ നിങ്ങൾ ജീവിതത്തിൽ അനുഭവിക്കുന്ന മറ്റെന്തൊക്കെയാണ്?

കണ്ണിലൂടെ, മൂക്കിലൂടെ, നാവിലൂടെ..
 അറിഞ്ഞും അനുഭവിച്ചും നാം പ്രകൃതിയെ
 ഉൾക്കൊള്ളുന്നു. തുടർച്ചയായ
 അനുഭവങ്ങളിലൂടെ ഭാവനയിൽനിന്ന്
 പ്രകൃതിയെ വീണ്ടും ഉണ്ടാക്കിയെടുക്കുന്നു, നാം.

ഒരു പുഴ ജനിക്കുന്നതു നോക്കൂ.



കുട്ടിയുടെ പുഴ

ടീച്ചർ പുഴകളെപ്പറ്റി പഠിപ്പിക്കുകയാണ്.
 "പുഴ കാണാൻ പോയാലോ?" ടീച്ചർ ചോദിച്ചു.

കുട്ടി നീല കളർപെൻസിലെടുത്തു.
 പുസ്തകത്തിനുള്ളിൽ നിന്ന് പുറത്തേക്ക് ഒരു
 നീണ്ട വര വരച്ചു. വര, പുഴയായി മാറിയപ്പോൾ
 കുട്ടി കൈകൊട്ടിച്ചിരിച്ചു.
 പുഴ കൂടെ കുണ്ണുങ്ങിച്ചിരിച്ചു.



"കുഞ്ഞുപുഴേ, നീ എങ്ങോട്ടാ?"

"ഞാൻ കടലിലേക്കാ... പോരുന്നോ കൂടെ?"

പുഴയിലെ കടലാസുതോണിയിൽ കയറിയിരുന്ന് അവൾ തുഴഞ്ഞു.

മീനുകൾ ചാടിമറിഞ്ഞ് പുഴവെള്ളത്തിൽ മുങ്ങിപ്പൊങ്ങിക്കളിച്ചു.

"ഏത് നിങ്ങൾ 'ഒളിച്ചേ കണ്ടേ ' കളിക്കുകയാ? വേണ്ടാ'ട്ടോ.

എനിക്ക് ഒളിക്കാൻ ഈ കുഞ്ഞുതോണിയിൽ സ്ഥലമില്ല."

കുട്ടി ഇത്തിരി ഗൗരവത്തിലായി.

കുഞ്ഞുമീനുകൾ ഒരുമിച്ച് കുട്ടിയുടെ തോണിക്കൊപ്പം കുടി.

"ഹോ! നിങ്ങൾ എത്ര പേരാ ഒരുമിച്ച്! നല്ല രസമായിരിക്കുമല്ലേ, ഇങ്ങനെ നീന്തിക്കളിക്കാൻ? എനിക്കും വരണമെന്നുണ്ട്. പക്ഷേ, വെള്ളത്തിൽ മുങ്ങുമ്പോ എനിക്ക് ശ്വാസം മുട്ടില്ലേ? മാത്രവുമല്ല, നീന്താനുമറിയില്ലല്ലോ!"

കൂട്ടുകാരിൽ ആർക്കൊക്കെ നീന്താനറിയുമെന്ന് കുട്ടി ഓർക്കുമ്പോഴേക്കും കൂട്ടത്തിലൊരു മീനിനെ, വെളുവെളുത്ത കൊറ്റി വന്ന് റാഞ്ചിക്കൊണ്ടുപോയി.

"അയ്യോ! പാവം മീൻ." കുട്ടി സങ്കടപ്പെട്ടു.

ഒരു ഞണ്ട് തോണിയുടെ അടുത്തേക്കു വന്നു.

"ഏത് ചങ്ങാതീ, നിൽക്ക്. നിനക്കെത്ര കാലുകളുണ്ട്?

ഞാനൊന്നെണ്ണി നോക്കട്ടെ."





"ആഹാ..! അപ്പോഴേക്കും സ്ഥലം വിട്ടോ ? ഇവിടെ എല്ലാർക്കും വലിയ തിരക്കാണല്ലോ."

കുട്ടി ചുറ്റും നോക്കി. "ഇനിയാരുണ്ട്?"

"ങേ ! ഇതെന്താ കുഞ്ഞ് ആൽമരമോ?"

പുഴക്കരയോടുചേർന്ന് വളരുന്ന കണ്ടൽക്കാടുകളെ,

കുട്ടി ആദ്യമായാണ് ഇത്ര അടുത്തുകാണുന്നത്.

വെള്ളപ്പുക്കളെറിഞ്ഞ്,

മഞ്ഞയും പച്ചയും ഇലകൾ നിറഞ്ഞ ചില്ലുകളാട്ടി

അവ കുട്ടിയെ സ്വീകരിച്ചു.

കണ്ടൽച്ചെടിയെ അവൾ അതിശയത്തോടെ

തൊടാൻ നോക്കുമ്പോഴേക്കും തോണി മുന്നോട്ട്

നീങ്ങിക്കഴിഞ്ഞു.

"വാ വേഗം പോവാം."

തോണി തിരക്കുകൂട്ടി. "കടലിലെത്തുമ്പോഴേക്കും ഇനി എത്ര കൂട്ടുകാരെ കാണണം! ഇനിയും എന്തെല്ലാം കാഴ്ചകൾ കാണാൻ കിടക്കുന്നു!" പുഴയൊഴുകുന്ന കളകളുൾക്കൽ കേൾക്കാൻ കുട്ടി കാതുകൂർപ്പിച്ചു.


'ണിം! ണിം! ണിം!'

"അയ്യോ! ഇത്ര സമയമായോ! ഉച്ചഭക്ഷണത്തിനുള്ള ബെല്ലാണ്."

പുഴയെ പുസ്തകത്തിൽ ഒളിപ്പിച്ചുവെച്ച് കുട്ടി ഉച്ചഭക്ഷണം കഴിക്കാൻ ഓടിപ്പോയി.

(പ്രേമജ ഹരീന്ദ്രൻ)

- പാറാഭാഗത്തെ ചിത്രം കഥയ്ക്കു ചേർന്നതാണോ? വിശദമാക്കുക.
- 'എനിക്ക് ഒളിക്കാൻ ഈ കുഞ്ഞുതോണിയിൽ സ്ഥലമില്ല.' ഈ വാക്യത്തെ എങ്ങനെയെല്ലാം മാറ്റിയെഴുതാം?
- കുട്ടിയുടെ ചിത്രം വരയാണല്ലോ കഥയായി മാറിയത്. ഇത്തരത്തിൽ നിങ്ങളുടെ അനുഭവത്തെ കഥയാക്കി മാറ്റാമോ?
- ഡയറിയെഴുത്തിലും മറ്റും ഉപയോഗിക്കുന്ന എന്തൊക്കെ പ്രയോഗങ്ങളും രീതികളും ഈ കഥയിൽ കണ്ടെത്താൻ കഴിയും?



'കുട്ടിയുടെ പുഴ' എന്ന കഥയിൽ, നോട്ടുപുസ്തകത്തിലെ
വരയാണ് പുഴയായി മാറിയത്.
എന്നാൽ, ഈ കവിതയിൽ സംഭവിക്കുന്നത് നോക്കൂ.

കറുവിപ്പത്ത്

ഇച്ചെറുനെൽവിത്തിലൊരു കൊച്ചു പയ്ക്കുട്ടിയുണ്ടതി-
നുച്ചയ്ക്കല്ലാം നിശ്ചലമായ് കിടന്നുറക്കും.
തച്ചുവലിച്ചിഴച്ചാലും ഉണരുകില്ലയോ! പാവം!
ഒച്ചയിട്ടു കരയാനും വശമില്ലല്ലോ!



ഇതിൻതള്ള മേയുന്നുണ്ടാം കടൽക്കരകളിലെങ്ങോ
കറുവിയാമവൾക്കെന്തു കറുവാണെന്നോ!
വിളിച്ചാൽ വരില്ല, മെല്ലെത്തെളിച്ചാൽ വാലുമുയർത്തി-
ക്കുതിച്ചോടിക്കുന്നിൻമോളിൽ കളിച്ചുനില്ക്കും.



എങ്കിലുമിരിക്കുന്നുണ്ടർന്നു നിശ്ശബ്ദമായമരുമ്പോൾ
 എങ്ങുനിന്നോ കേൾക്കാം, 'ഉമ്പാ'വിളികളാദ്യം
 കനത്തൊരകിടുമായി കടന്നുവരുമതിന്റെ
 കിതപ്പാണീ പ്രപഞ്ചത്തിൻ പ്രസക്തതാളം.

(ഇടശ്ശേരിക്കവിതകൾ, ഇടശ്ശേരി)

- കവിതയിൽ ഒരു കുഞ്ഞും അമ്മയുമുണ്ടല്ലോ. ആരാണിവിടെ കുഞ്ഞ്, ആരാണ് അമ്മ?
- കുഞ്ഞ് ഉറങ്ങിക്കിടക്കുകയാണെന്ന് പറയുന്നത് എന്തുകൊണ്ടാണ്?
- 'കടൽക്കരയിൽ മേയുന്ന കറുമ്പിപ്പയ്യ'. അമ്മയെപ്പറ്റി കവി അങ്ങനെ പറയാൻ കാരണമെന്ത്?
- 'എങ്ങുനിന്നോ കേൾക്കാം 'ഉമ്പാ'വിളികളാദ്യം. എന്താണ് 'ഉമ്പാ' വിളി? എന്തിനാണ് ഇങ്ങനെ വിളിക്കുന്നത്?
- 'കറുമ്പിപ്പയ്യ' കവിതയിലെ വരികളെ വാക്യങ്ങളാക്കി എഴുതൂ.

“വേനൽക്കാലം കഴിഞ്ഞാർത്തു
 വേഗമെത്തിയ കാർമുകിൽ
 വിട്ടനീർത്തുള്ളി വന്നെന്നെ
 വിളിച്ചു മധുരസ്വരം.”

(ജി ശങ്കരക്കുറുപ്പ്)

- ജി ശങ്കരക്കുറുപ്പ് കവിതയിൽ സൂചിപ്പിച്ച കാര്യങ്ങൾ ചിത്രത്തിൽ കടന്നുവരുന്നതെങ്ങനെയാണ്?

“എങ്കിലുമിരിക്കുന്നുണ്ടർന്നു
 നിശ്ശബ്ദമായമരുമ്പോൾ
 എങ്ങുനിന്നോ കേൾക്കാം, 'ഉമ്പാ'
 വിളികളാദ്യം.”

- ജി യുടെ വരികളും ഈ കവിതയിലെ വരികളും തമ്മിൽ താരതമ്യം ചെയ്യൂ. കണ്ടെത്തിയ കാര്യങ്ങൾ പറയൂ.



പഠനച്ചെപ്പ്

പഠനത്തെളിവുകൾ (പോർട്ട്ഫോളിയോ)	
ഇനം	വിഭവം
 നോട്ടുപുസ്തകം	- കവിതയുടെ ആശയം (നിർഭയ) - താരതമ്യക്കുറിപ്പ് (ഞങ്ങളുണ്ട്, കാറ്റ് പറഞ്ഞത്) - കവിതയിൽ നിന്നു വരച്ച ചിത്രങ്ങൾ, അക്ഷരവും വാക്കും ആവർത്തിക്കുന്ന വരികൾ, ചേർത്തെഴുത്ത്, പിരിച്ചെഴുത്ത് (കാറ്റ് പറഞ്ഞത്) - ആശയം - ആശയത്തിന് ചേരുന്ന വരികൾ, സ്വയം എഴുതിത്തയ്യാറാക്കിയ കഥ (കുട്ടിയുടെ പുഴ) - കവിതയുടെ ആശയം വാക്യങ്ങളിലാക്കിയത്, സ്വന്തം കവിത- (കറുമ്പിപ്പയ്യ)
 രചനാശേഖരം	- രചനാപരിചയക്കുറിപ്പ് (കാറ്റുപറഞ്ഞത്) - സങ്കല്പവിദ്യാലയം - വിവരണം (കുട്ടിയുടെ പുഴ) - സ്വയം തയ്യാറാക്കിയ കഥ, വാക്യങ്ങളിൽ നിന്ന് കവിത (കറുമ്പിപ്പയ്യ)
 ഓഡിയോ	- കവിത താളമിട്ട് ചൊല്ലൽ - ഭാവാത്മകവായന

പ്രത്യേക അവതരണ സന്ദർഭങ്ങൾ	
ഇനം	വിഭവം
 പ്രഭാത സർഗവേള	- ഭാവാത്മകവായന - കവിത താളമിട്ട് ചൊല്ലൽ
 ബാലസഭ	- ഭാവാത്മകവായന - സ്വയം എഴുതിത്തയ്യാറാക്കിയ കഥ - താളമിട്ട് ചൊല്ലൽ
 പുറംചുമർ പ്രദർശനം	കവിതയിൽ നിന്നു വരച്ച ചിത്രങ്ങൾ (കാറ്റുപറഞ്ഞത്)
 നവമാധ്യമം	- സങ്കല്പ വിദ്യാലയം - വിവരണം - കവിത താളമിട്ട് ചൊല്ലൽ - സ്വയം എഴുതിത്തയ്യാറാക്കിയ കഥ - രചനാപരിചയക്കുറിപ്പ്

അതിരും കതിരും

നമുക്ക് ജീവിക്കണമെങ്കിൽ മറ്റെല്ലാ ജീവികളും വസ്തുക്കളും നിലനിൽക്കണം. ഇതിനെപ്പറ്റി ആലുംമുട് ചന്തയിൽ നടക്കുന്ന പ്രസംഗത്തിൽ എന്താണ് പറയുന്നത്?



കാന്താരിക്കുട്ടിയും കുട്ടുകാരും

ആലുംമുട്,

01.06.2025

പ്രിയപ്പെട്ട കാന്താരിക്കുട്ടിക്ക്,
നിനക്കും കുട്ടുകാർക്കും സുഖമാണെന്ന് കരുതട്ടെ. ഒരു സന്തോഷവർത്തമാനം നിന്നെ അറിയിക്കാനാണ് ഈ കത്ത് അയക്കുന്നത്. ഈ വരുന്ന ശനിയാഴ്ച നമ്മുടെ ആലുംമുട് പച്ചക്കറിച്ചന്തയിൽവെച്ച് അഖിലലോക പഴം - പച്ചക്കറി സമ്മേളനം നടക്കും. വെളുപ്പിന് അഞ്ചര മണിക്കാണ് സമ്മേളനം. നേരം വെളുത്താൽ മനുഷ്യരായ മനുഷ്യരൊക്കെ ചന്തയിലെത്തും. മുഴുവൻ പച്ചക്കറികളും വാങ്ങിക്കൊണ്ടുപോകും. അതുകൊണ്ടാണ് യോഗം വെളുപ്പിന് നടത്തുന്നത്. യോഗത്തിൽ നമ്മുടെ പച്ചക്കുപ്പായക്കാരൻ തണ്ണിമത്തൻ അധ്യക്ഷത വഹിക്കും. നിന്നോളം എരിവും വീര്യവും മറ്റാർക്കാണുള്ളത്! അതുകൊണ്ട് ശരിക്കും ഒരു തീപ്പെരി പ്രസംഗംതന്നെ നീ നടത്തണം. പച്ചക്കറികളുടെ ഉറക്കം മാറ്റി അവരെ ഒന്ന് ഉണർത്താൻ നിനക്കേ കഴിയൂ. എല്ലാവർക്കും കാണാൻവേണ്ടി, വേണമെങ്കിൽ മേശപ്പുറത്തു കയറിനിന്നു പ്രസംഗിച്ചോളൂ.

ഞാൻ നിന്നെ കാത്തിരിക്കും, വരാതിരിക്കരുത്.

സ്നേഹാദരങ്ങളോടെ,

സ്വന്തം മത്തങ്ങ,

സെക്രട്ടറി,

അഖിലലോക പഴം-പച്ചക്കറി സഭ.



- കത്തിലെ വിവരങ്ങൾ കാന്താരിമുളക് മറ്റു പച്ചക്കറികളോട് പറയുകയാണ്. അവൾ എന്തെല്ലാം പറഞ്ഞിട്ടുണ്ടാവും?
- കാന്താരികുളള കത്തു പരിശോധിച്ച്, കത്തിന് എന്തെല്ലാം പ്രത്യേകതകൾ ഉണ്ടെന്ന് കണ്ടെത്തു.




അവിലലോക പഴം-പച്ചക്കറി സഭ ചേരുകയാണ്.
നമുക്കും ആലുംമുട് ചന്തയിൽപ്പോയി കാന്താരികുട്ടിയുടെ
പ്രസംഗം കേൾക്കാം.


ബഹുമാന്യനായ അധ്യക്ഷൻ തണ്ണിമത്തൻചേട്ടൻ,
വിവിധ ഇടങ്ങളിൽനിന്നും എത്തിയിട്ടുള്ള മിടുമിടക്കരായ പച്ചക്കറികളേ,
ഉൾക്കള്ള പഴങ്ങളേ, നമസ്കാരം.



ഒന്നാം അധിലേലോക
പഴം-പച്ചക്കറി മഹാസമ്മേളനം
ഈ ആലുംമുട്
ചന്തയിൽത്തന്നെ
ചേരാൻ സാധിച്ചത് ഒരു
മഹാഭാഗ്യമായി ഞാൻ
കരുതുന്നു. ഈ യോഗത്തിൽ
പങ്കെടുക്കാനെത്തിയിരിക്കുന്ന
എല്ലാവരെയും ഞാൻ അഭിവാദനം ചെയ്യുന്നു.




ഭൂമിയിൽ ജീവൻ ഉണ്ടായിവന്ന ഏതോ ഒരു
കാലഘട്ടത്തിലാണ് ഇന്നത്തെ രൂപത്തിലുള്ള
സസ്യങ്ങൾ ഇവിടെ രൂപംകൊണ്ടത്.
ആ സസ്യങ്ങളാകുന്നു പഴങ്ങളുടെയും പച്ചക്കറികളുടെയും അമ്മമാർ.
നിങ്ങൾ ഒരു കാര്യം ഓർക്കണം. സൂപ്പർ കമ്പ്യൂട്ടർ കണ്ടുപിടിച്ച
മനുഷ്യനുപോലും സ്വയം ആഹാരം നിർമ്മിക്കാനറിയില്ല!
അത് അറിയുന്നത്, നമുക്കു ജന്മം തന്ന,
നമ്മുടെ അമ്മമാരായ സസ്യങ്ങൾക്കു മാത്രം!
പ്രിയപ്പെട്ട പഴങ്ങളേ, പച്ചക്കറികളേ,
എന്താണ് നമ്മുടെ ജീവിതത്തിന്റെ ലക്ഷ്യം?
മനുഷ്യനും മറ്റു ജന്തുക്കൾക്കും ഭക്ഷണമാവുക എന്നതുതന്നെ.



അതിൽ ആരും ദുഃഖിക്കേണ്ട. ഇവിടെ ഈ ചന്തയിൽ കാത്തിരിക്കുന്ന നൂറുകണക്കിനു പഴങ്ങളും പച്ചക്കറികളും ഇന്നോ നാളെയോ മറ്റുനാളോ ഏതെങ്കിലും മനുഷ്യന് ആഹാരമാകാൻ പോവുകയാണ്. അല്ലെങ്കിൽ മറ്റേതെങ്കിലും ജീവിയുടെ തീറ്റയാകാൻ പോവുകയാണ്. തണ്ണിമത്തൻ ചേട്ടൻ പറഞ്ഞത് ശരിതന്നെയാണ്. മറ്റുള്ളവർക്കായി ജീവിതം ഉഴിഞ്ഞുവെച്ചു കാത്തിരിക്കുന്നിടത്തോളം വലിയ ത്യാഗം മറ്റെന്താണ്!

എന്റെ പ്രിയപ്പെട്ട തോഴരായ പഴങ്ങളേ, പച്ചക്കറികളേ, നിങ്ങൾ അഭിമാനം കൊണ്ട് വീർപ്പുമുട്ടുവിൻ, ആനന്ദിക്കുവിൻ! ഭൂമിയുടെ മുന്നോട്ടുള്ള പോക്കിന് മഹത്തായ സംഭാവനചെയ്ത് ജീവൻ ത്യജിക്കുന്നവരായ നിങ്ങൾ ഓരോരുത്തരും പ്രകൃതിയമ്മയുടെ പ്രിയപ്പെട്ട സന്താനങ്ങളാണ്.

ഞാൻ എരിവിന്റെ ആശാട്ടിയാണെന്നും കേമിയാണെന്നുമൊക്കെ ഇവിടെ മത്തങ്ങാച്ചേട്ടനും തണ്ണിമത്തൻ ചേട്ടനും പറഞ്ഞു. സംഗതി സത്യമായതിനാൽ ഞാനും അംഗീകരിക്കുന്നു. 'ആളൊരു കാന്താരിയാണ്' എന്നൊരു ശൈലിതന്നെ മലയാളത്തിൽ ഉണ്ടായിട്ടുണ്ട്. പക്ഷേ, ഒരു സത്യം ഈ മേശപ്പുറത്തുനിന്ന് അത്യുച്ചത്തിൽ ഞാൻ പ്രഖ്യാപിക്കുന്നു; ഞാൻ മാത്രമല്ല കേമി, അഥവാ കേമൻ. ലോകത്തുള്ള എല്ലാ പഴങ്ങൾക്കും പച്ചക്കറികൾക്കും സവിശേഷതകളുണ്ട്, ഗുണങ്ങളുണ്ട്. ആപ്പിളിനും മുന്തിരിക്കും മാത്രമല്ല പോഷകഗുണമുള്ളത്; പപ്പായപ്പഴത്തിനും കമ്പിളിനാരങ്ങയ്ക്കുമുണ്ട്. ഈ ചന്തയിൽ വരാൻപോലും പേടിച്ച് നമ്മുടെ ഗ്രാമങ്ങളിലെ പറമ്പുകളിൽ താനേ വളരുന്ന താളിനും തകരക്കുമുണ്ട്, പോഷകഗുണം.





നിങ്ങൾ അഭിമാനത്തോടെ, സ്വന്തം ഗുണങ്ങളെപ്പറ്റിയുള്ള പൂർണ്ണമായ വിശ്വാസത്തോടെ, ഈ ചന്തയിൽനിന്നു യാത്രയാകുവിൻ!

പ്രിയപ്പെട്ടവരേ, നേരം വല്ലാതെ വെളുത്തു. ചന്തയിൽ അനേകം മനുഷ്യർ നമ്മെ വാങ്ങാനായി എത്തിക്കൊണ്ടിരിക്കുന്നു. അതിനാൽ ഈ പ്രസംഗം ഞാനിവിടെ അവസാനിപ്പിക്കുന്നു. എല്ലാവർക്കും നന്ദി, നമസ്കാരം.

(കാന്താരിക്കുട്ടിയും കുട്ടുകാരും, എസ്. ശിവദാസ്)

- കാന്താരിയുടെ പ്രസംഗം ഉച്ചത്തിൽ വായിക്കൂ. ഒരു കഥയോ ലേഖനമോ വായിക്കുന്ന രീതിയും പ്രസംഗം വായിക്കുന്ന രീതിയും തമ്മിൽ എന്തു വ്യത്യാസമാണുള്ളത്?
- "അന്യജീവനുതകി സ്വജീവിതം ധന്യമാക്കുമമലേ വിവേകികൾ." കുമാരനാശാന്റെ നളിനി എന്ന കൃതിയിലെ വരികളാണിത്. ഈ ആശയം ഉൾക്കൊള്ളുന്ന ഭാഗം കാന്താരിയുടെ പ്രസംഗത്തിലുണ്ട്. കണ്ടെത്തൂ.
- "ആളൊരു കാന്താരിയാണ്."- ഈ ശൈലികൊണ്ട് എന്താണ് അർത്ഥമാകുന്നത്?
- കാന്താരിക്കുട്ടി പറയുന്നത് പഴങ്ങളുടെയും പച്ചക്കറികളുടെയും കാര്യം മാത്രമാണോ? ചർച്ചചെയ്ത് എഴുതൂ.



മണ്ണിലൂടെ നടക്കുമ്പോൾ കാലിനടിയിൽ പെട്ട് ചത്തൊരയുന്ന
ചെറുപ്രാണികളെപ്പോലും ഓർത്ത് ദുഃഖിക്കുന്നവരാണ് നാം.
എന്നാൽ നമുക്ക് മണ്ണിൽ നടക്കാതിരിക്കാൻ കഴിയുമോ?
കുഴക്കുന്ന ചോദ്യമാണത്. കവിതയിൽ എന്താണ് പറയുന്നത്?

മണിയപ്പന്റെ മഴു

മഴുവും വൻവടവും താങ്ങി
മണിയപ്പൻ മുറ്റത്ത്.
'സുഖമല്ലേ?' കുശലം ചോദി-
ച്ചൊരുചിരി,യച്ഛനടുത്ത്.

'സുഖമാർക്ക്?' മരത്തിൽനിന്നൊരു
പക്ഷി ചിലച്ചതു നോക്കി
മണിയപ്പനൊരുങ്ങി, മഴുവാൽ
നഖമോരോന്നു മിനുക്കി.

'പൂക്കാത്തൊരു മാവും മഴുവിൻ വായ്ത്തല കണ്ടാൽ കാക്കും.' മുഖമങ്ങു തിരിക്കും, ഞാനാ-ച്ചില്ലകൾ വെട്ടിയിറക്കും.

തടിവെട്ടി മറിക്കാനൊടുവിൽ വടമതിലിട്ടു വലിക്കെ, പിടയുന്ന കരച്ചിൽ കേൾക്കാം, കേട്ടില്ലെന്നു നടിക്കും.

ഒരു പച്ചയെടുത്തെൻ ജീവിത-മെങ്ങനെ പച്ചപിടിക്കും? പണിനിർത്തുകിലെന്നും കുരയി-ലെങ്ങനെ കഞ്ഞികുടിക്കും?

(മനോജ് കുറൂർ)

- കവിത താളമിട്ടു ചൊല്ലൂ.
- 'പൂക്കാത്തൊരു മാവും മഴുവിൻ വായ്ത്തല കണ്ടാൽ കാക്കും' എന്താണിതിനർത്ഥം?
- 'പിടയുന്ന കരച്ചിൽ കേൾക്കാം' ആരുടെയെല്ലാം?
- 'ഒരു പച്ചയെടുത്തെൻ ജീവിതമെങ്ങനെ പച്ചപിടിക്കും?' പച്ചയെടുക്കുക, പച്ചപിടിക്കുക ഈ പ്രയോഗങ്ങൾ തമ്മിലുള്ള വ്യത്യാസം കണ്ടെത്താമോ?
- ഒരു വാക്കിന് ഒന്നിലധികം അർത്ഥം വരുന്ന മറ്റ് സന്ദർഭങ്ങൾ കണ്ടെത്തൂ.





'പ്രകൃതിയിൽ നമ്മുടെ
ആവശ്യങ്ങൾക്കുള്ളതെല്ലാമുണ്ട്.
എന്നാൽ, നമ്മുടെ ആർത്തി
ശമിപ്പിക്കാൻ പ്രകൃതിക്കാവില്ല.'
ലാഭത്തിനുവേണ്ടി ചിലർ പ്രകൃതിയിൽ
ഉള്ളതെല്ലാം ഊറ്റിയെടുക്കുന്നു.
പ്രകൃതിയോട് ഇണങ്ങി ജീവിക്കുന്നവർ
നമ്മെ ഓർമ്മിപ്പിക്കുന്നതെന്താണ്?

ഈ കവിതയിൽ എന്താണ് പറയുന്നത്?

നെഞ്ച്

(മുതുവാൻ ഭാഷ)

തോട്ടിൽ
നെഞ്ച് കലക്കിയാർ.
ആദ്യം
കെല്ലാമുട്ടി ചത്തുപൊങ്ങിയത്.
പിന്നാറാൻ, വെട്ട്വാൻ
പള്ളത്ത്, വാള, മുശി
കോല, മുത്ത്ക്കല്, മുളളിയൊക്ക
ചത്തുപൊങ്ങിയത്.
ഒക്കെ കെയിഞ്ഞപ്പ്നാ
തോടും ചത്തുപൊങ്ങിയത്.
(മീനില്ലാണ്ട്
തോട് മാത്രമേണ)

നഞ്ച്

(മലയാള പരിഭാഷ)

തോട്ടിൽ
നഞ്ചു കലക്കി.
ആദ്യം
കല്ലാമുട്ടി ചത്തുപൊങ്ങി.
പിന്നെ ആരൽ, വരാൽ
പള്ളത്ത്, വാള, മുഷി
കോല, മുതുകില, മുളളി
ഇവയെല്ലാം ചത്തുപൊങ്ങി.
അവസാനം ആ
തോടും ചത്തുപൊങ്ങി.
(മീനില്ലാതെ
തോടുമാത്രമെങ്ങനെ?)

(ഗോത്രകവിത, ക്രിസ്റ്റി ഇലക്കണ്ണൻ)



- തോട്ടിൽ വിഷം കലക്കിയപ്പോൾ എന്തെല്ലാമാണ് ചത്തുപൊങ്ങിയത്?
- "അവസാനം ആ തോടും ചത്തുപൊങ്ങി" തോടേങ്ങനെ ചത്തു പൊങ്ങും?
- തോട്ടിൽ നമ്മു കലർത്തുന്നവരോടുമാത്രമല്ല, ഭൂമിയെ നശിപ്പിക്കുന്നവരോടേല്ലാം ചിലതു പറയാനില്ലേ? എന്തെല്ലാമാണവ?
- കവിതയും അതിനുശേഷമുള്ള ചിത്രവും തമ്മിൽ എന്തു ബന്ധമാണുള്ളത്?

പഠനച്ചെപ്പ്

പഠനത്തെളിവുകൾ (പോർട്ട്ഫോളിയോ)	
ഇനം	വിഭവം
 നോട്ടുപുസ്തകം	- കത്ത്, പത്രവാർത്ത (കാന്താരിക്കുട്ടിയും കുട്ടുകാരും) - പുതിയ വാക്കുകൾ, പ്രയോഗങ്ങൾ - സംവാദം-ക്രോഡീകരണം (മണിയപ്പന്റെ മഴു) - കവിതയുടെ ആശയം, സ്വന്തം കവിത (നഞ്ച്) - പ്രകൃതിയുടെ നാശം (കവിതാരചന) - ഞങ്ങൾക്ക് പറയാനുള്ളത് - വരികൾ കുട്ടിച്ചേർത്തത് - കവിതയ്ക്കു ചേർന്ന ചിത്രം (നഞ്ച്)
 രചനാശേഖരം	- കത്ത്, നോട്ടീസ്, പത്രവാർത്ത, (കാന്താരിക്കുട്ടിയും കുട്ടുകാരും)
 ഓഡിയോ	- കവിത താളമിട്ട് ചൊല്ലൽ (മണിയപ്പന്റെ മഴു) - ഭാവാത്മകവായന-കത്ത് (കാന്താരിക്കുട്ടിയും കുട്ടുകാരും)
 വീഡിയോ	- പത്രവാർത്തവായന, പ്രസംഗം, റോൾപ്ലേ (കാന്താരിക്കുട്ടിയും കുട്ടുകാരും) - സംവാദം (മണിയപ്പന്റെ മഴു)

പ്രത്യേക അവതരണ സന്ദർഭങ്ങൾ	
ഇനം	വിഭവം
 പ്രഭാത സ്മരണവേള	- കാന്താരിക്കുട്ടിയുടെ പ്രസംഗം - കവിത താളമിട്ടുചൊല്ലൽ
 ബാലസഭ	- ഭാവാത്മകവായന - കാന്താരിക്കുട്ടിയുടെ പ്രസംഗം - താളമിട്ടുചൊല്ലൽ
 പുറംചുമർ പ്രദർശനം	നോട്ടീസ്, കത്ത്
 നവമാധ്യമം	- പ്രസംഗം, റോൾപ്ലേ - പത്രവാർത്ത-വായന (കാന്താരിക്കുട്ടിയും കുട്ടുകാരും)

ഭാരതത്തിന്റെ ഭരണഘടന

ഭാഗം IV ക

മാലിക കർത്തവ്യങ്ങൾ

51 ക. മാലിക കർത്തവ്യങ്ങൾ - താഴെപ്പറയുന്നവ ഭാരതത്തിലെ ഓരോ പൗരന്റെയും കർത്തവ്യം ആയിരിക്കുന്നതാണ് :

- (ക) ഭരണഘടനയെ അനുസരിക്കുകയും അതിന്റെ ആദർശങ്ങളെയും സ്ഥാപനങ്ങളെയും ദേശീയപതാകയെയും ദേശീയഗാനത്തെയും ആദരിക്കുകയും ചെയ്യുക;
- (ഖ) സ്വാതന്ത്ര്യത്തിനുവേണ്ടിയുള്ള നമ്മുടെ ദേശീയസമരത്തിന് പ്രചോദനം നൽകിയ മഹനീയാദർശങ്ങളെ പരിപോഷിപ്പിക്കുകയും പിൻതുടരുകയും ചെയ്യുക;
- (ഗ) ഭാരതത്തിന്റെ പരമാധികാരവും ഐക്യവും അഖണ്ഡതയും നിലനിർത്തുകയും സംരക്ഷിക്കുകയും ചെയ്യുക;
- (ഘ) രാജ്യത്തെ കാത്തുസൂക്ഷിക്കുകയും ദേശീയസേവനം അനുഷ്ഠിക്കുവാൻ ആവശ്യപ്പെടുമ്പോൾ അനുഷ്ഠിക്കുകയും ചെയ്യുക;
- (ങ) മതപരവും ഭാഷാപരവും പ്രാദേശികവും വിഭാഗീയവുമായ വൈവിധ്യങ്ങൾക്കെതിരായി ഭാരതത്തിലെ എല്ലാ ജനങ്ങൾക്കുമിടയിൽ, സാഹാർദവും പൊതുവായ സാഹോദര്യമനോഭാവവും പുലർത്തുക, സ്ത്രീകളുടെ അന്തസ്സിന് കുറവു വരുത്തുന്ന ആചാരങ്ങൾ പരിത്യജിക്കുക;
- (ച) നമ്മുടെ സമ്മിശ്രസംസ്കാരത്തിന്റെ സമ്പന്നമായ പാരമ്പര്യത്തെ വിലമതിക്കുകയും നിലനിറുത്തുകയും ചെയ്യുക;
- (ഛ) വനങ്ങളും തടാകങ്ങളും നദികളും വന്യജീവികളും ഉൾപ്പെടുന്ന പ്രകൃത്യാ ഉള്ള പരിസ്ഥിതി സംരക്ഷിക്കുകയും അഭിവൃദ്ധിപ്പെടുത്തുകയും, ജീവികളോട് കരുണയും കാണിക്കുകയും ചെയ്യുക;
- (ജ) ശാസ്ത്രീയമായ കാഴ്ചപ്പാടും മാനവികതയും, അന്വേഷണത്തിനും പരിഷ്കരണത്തിനും ഉള്ള മനോഭാവവും വികസിപ്പിക്കുക;
- (ട) പൊതുസ്വത്ത് പരിരക്ഷിക്കുകയും ശപഥം ചെയ്ത് അക്രമം ഉപേക്ഷിക്കുകയും ചെയ്യുക;
- (ഠ) രാഷ്ട്രം യുദ്ധത്തിന്റെയും ലക്ഷ്യപ്രാപ്തിയുടെയും ഉന്നതതലങ്ങളിലേക്ക് നിരന്തരം ഉയരത്തക്കവണ്ണം വ്യക്തിപരവും കൂട്ടായതുമായ പ്രവർത്തനത്തിന്റെ എല്ലാ മണ്ഡലങ്ങളിലും ഉൽക്കൃഷ്ടതയ്ക്കുവേണ്ടി അധ്വാനിക്കുക;
- (ഡ) ആറിനും പതിനാലിനും ഇടയ്ക്ക് പ്രായമുള്ള തന്റെ കുട്ടിക്കോ തന്റെ സംരക്ഷണയിലുള്ള കുട്ടികൾക്കോ, അതതു സംഗതി പോലെ, മാതാപിതാക്കളോ രക്ഷാകർത്താവോ വിദ്യാഭ്യാസത്തിനുള്ള അവസരങ്ങൾ ഏർപ്പെടുത്തുക.

കുട്ടികളുടെ അവകാശങ്ങൾ

പ്രിയമുള്ള കുട്ടികളേ,

നിങ്ങൾക്കുള്ള അവകാശങ്ങളെന്തെല്ലാമെന്ന് അറിയേണ്ടതില്ലേ? അവകാശങ്ങളെക്കുറിച്ചുള്ള അറിവ് നിങ്ങളുടെ പങ്കാളിത്തം, സംരക്ഷണം, സാമൂഹികനീതി എന്നിവ ഉറപ്പാക്കാൻ പ്രേരണയും പ്രചോദനവും നൽകും. നിങ്ങളുടെ അവകാശങ്ങൾ സംരക്ഷിക്കാൻ ഇപ്പോൾ ഒരു കമ്മീഷൻ പ്രവർത്തിക്കുന്നുണ്ട്. കേരള സംസ്ഥാന ബാലാവകാശസംരക്ഷണ കമ്മീഷൻ എന്നാണ് അതിന്റെ പേര്. എന്തെല്ലാമാണ് നിങ്ങൾക്കുള്ള അവകാശങ്ങൾ എന്നു നോക്കാം.

- | | |
|--|---|
| <ul style="list-style-type: none"> സംസാരത്തിനും ആശയപ്രകടനത്തിനുമുള്ള സ്വാതന്ത്ര്യം ജീവന്റെയും വ്യക്തിസ്വാതന്ത്ര്യത്തിന്റെയും സംരക്ഷണം അതിജീവനത്തിനും പൂർണ്ണവികാസത്തിനുമുള്ള അവകാശം ജാതി-മത-വർഗ്ഗ-വർണ്ണ ചിന്തകൾക്കതീതമായി ബഹുമാനിക്കപ്പെടാനും അംഗീകരിക്കപ്പെടാനുമുള്ള അവകാശം മാനസികവും ശാരീരികവും ലൈംഗികവുമായ പീഡനങ്ങളിൽ നിന്നുള്ള സംരക്ഷണത്തിനും പരിചരണത്തിനുമുള്ള അവകാശം പങ്കാളിത്തത്തിനുള്ള അവകാശം ബാലവേലയിൽനിന്നും ആപൽക്കരമായ ജോലികളിൽനിന്നുമുള്ള മോചനം ശൈശവവിവാഹത്തിൽനിന്നുള്ള സംരക്ഷണം സ്വന്തം സംസ്കാരം അറിയുന്നതിനും അതനുസരിച്ച് ജീവിക്കുന്നതിനുമുള്ള സ്വാതന്ത്ര്യം | <ul style="list-style-type: none"> അവഗണനകളിൽനിന്നുള്ള സംരക്ഷണം സൗജന്യവും നിർബന്ധിതവുമായ വിദ്യാഭ്യാസ അവകാശം കളിക്കാനും പഠിക്കാനുമുള്ള അവകാശം സ്നേഹവും സുരക്ഷയും നൽകുന്ന കുടുംബവും സമൂഹവും ലഭ്യമാകാനുള്ള അവകാശം |
|--|---|

നിങ്ങളുടെ ചില ഉത്തരവാദിത്വങ്ങൾ

- സ്കൂൾ, പൊതുസംവിധാനങ്ങൾ എന്നിവ നശിപ്പിക്കാതെ സംരക്ഷിക്കുക.
- സ്കൂളിലും പഠനപ്രവർത്തനങ്ങളിലും കൃത്യനിഷ്ഠ പാലിക്കുക.
- സ്കൂൾ അധികാരികളെയും അധ്യാപകരെയും മാതാപിതാക്കളെയും സഹപാഠികളെയും ബഹുമാനിക്കുകയും അംഗീകരിക്കുകയും ചെയ്യുക.
- ജാതി-മത-വർഗ്ഗ-വർണ്ണ ചിന്തകൾക്കതീതമായി മറ്റുള്ളവരെ ബഹുമാനിക്കാനും അംഗീകരിക്കാനും സന്നദ്ധരാവുക.



ബന്ധപ്പെടേണ്ട വിലാസം:

കേരള സംസ്ഥാന ബാലാവകാശസംരക്ഷണ കമ്മീഷൻ

ശ്രീ ഗണേഷ്, റ്റി.സി. 14/2036, വാൻറോസ് ജംങ്ഷൻ,

കേരള യൂണിവേഴ്സിറ്റി പി.ഒ, തിരുവനന്തപുരം - 34

ഫോൺ 0471 - 2326603

ഇ- മെയിൽ childrights.cpcr@kerala.gov.in, rte.cpcr@kerala.gov.in

വെബ്സൈറ്റ് : www.kescpcr.kerala.gov.in

ചൈൽഡ് ഹെൽപ്പ് ലൈൻ - 1098, ക്രൈം സ്റ്റോപ്പർ - 1090, നിർഭയ - 1800 425 1400

കേരള പൊലീസ് ഹെൽപ്പ് ലൈൻ - 0471 - 3243000/44000/45000

online **R.T.E Monitoring** : www.nireekshana.org.in